



അദ്ധ്യായം 54. അമ്പത്തിനാലാമദ്ധ്യായം

കേരളസാഹിത്യചരിത്രം IV

ഉള്ളൂർ എസ്. പരമേശ്വര അയ്യർ



കേരളസാഹിത്യചരിത്രം ഭാഗം IV

ഉള്ളൂർ എസ്. പരമേശ്വര അയ്യർ

(മലയാളം: സാഹിത്യചരിത്രം)

First published in print media 1953.

The electronic versions have been released under the provisions of [Creative Commons Attribution By Share Alike](#) license for free download and usage.

The electronic versions were generated from sources marked up in [L^AT_EX](#) in a computer running GNU/LINUX operating system. PDF was typeset using [X_YL^AT_EX](#) from [T_EXLive](#) 2020. The base font used was traditional script of Rachana, contributed by KH Hussain, et al. and maintained by [Rachana Institute of Typography](#). The font used for Latin script was [Linux Libertine](#) developed by Philipp H. Poll.

The production infrastructure of [River Valley Technologies](#) has been made use of in the production of these digital editions.

Cover: [Shakuntala](#), (she looks back at her lover, pretending to remove a thorn from her foot), an oil painting by [Raja Ravi Varma](#). The image is taken from [Wikimedia Commons](#) and is gratefully acknowledged.

[Sayahna Foundation](#)

JWRA 34, Jagathy, Trivandrum, India 695014

URL: www.sayahna.org

ഉള്ളടക്കം

54	കൊച്ചിയിലെ ചില കവികളും കവയിത്രികളും .	1
1	ചമ്പത്തിൽ ചാത്തുക്കുട്ടിമന്നാടിയാർ (1032-1080)	2
2	സി. ഏ. നാണവയാശാസ്ത്രി (1025-1088)	3
3	മാക്കോത്തുകൃഷ്ണമേനോൻ (1022-1090)	4
4	വരവൂർ ശാമുമേനോൻ (1050-1102) .	5
5	ചെറുശ്ശേരി ചാത്തുമേനോൻ (1038-1141)	6
6	ഒടുവിൽ ശങ്കരൻകുട്ടിമേനോൻ (1059-1120)	7
7	നാലുകെട്ടിൽ കൃഷ്ണമേനോൻ (1033-1102)	8
8	കൊച്ചി വലിയ ഇക്കഅമ്മത്തമ്പുരാൻ (1019-1096)	9
9	നാഗരുകോവിലിൽ കല്യാണിക്കുട്ടി അമ്മച്ചി (1014-1084)	10
10	തോട്ടയ്ക്കാട്ട് ഇക്കാവമ്മ (1039-1091) .	11
11	സി. ഗോവിന്ദൻ എളേടം (1040-1104)	12
12	കോടശ്ശേരി കുഞ്ഞൻതമ്പാൻ (1022-1080)	13
13	പാലിയത്തു ചെറിയ കുഞ്ഞുണ്ണിയച്ചൻ (1056-1118)	14
14	ആലത്തൂർ അനുജൻനമ്പൂരിപ്പാട്ട് (1057-1118)	15
15	റാണി ഗംഗാധരലക്ഷ്മി	16
16	ഇളമന കല്യാണിയമ്മ	17
17	കല്ലറയ്ക്കൽ കുട്ടപ്പമേനോൻ (1047-1100)	18
18	കെ.പി. കുറുപ്പൻ (1060-1113)	19

— 54 —

കൊച്ചിയിലെ ചില കവികളും
കവയിത്രികളും

2 സി. ഏ. നാണവയാശാസ്ത്രി (1025-1088)

ചരിത്രം

നാണവയാശാസ്ത്രി 1025-ാണ്ടു മേടമാസത്തിൽ അശ്വതി നക്ഷത്രത്തിൽ കൊച്ചിശ്ശീമ ചിറ്റൂർ തെക്കേ ഗ്രാമത്തിൽ അനന്തരാമയുടെ പുത്രനായി ജനിച്ചു. മാതാവു പാലക്കാടു കുളിമുട്ടം ഗ്രാമത്തിൽ അനന്താംബയായിരുന്നു. ആ ദമ്പതിമാർക്കു നാലു പുത്രന്മാരുണ്ടായിരുന്നതിൽ കനിഷ്ഠനാണ് ശാസ്ത്രി. എഴുത്തച്ഛൻമാർക്കിടയിൽ അദ്ദേഹം ഗൃഹം. ബാല്യത്തിൽ ചിറ്റൂർ അനന്തേശ്വരശാസ്ത്രികളുടെ അടുക്കൽ സംസ്കൃതം അഭ്യസിച്ചതിനുമേൽ കോയമ്പത്തൂരിൽ പോയി ഇംഗ്ലീഷും തമിഴും പഠിച്ചു. സംഗീതത്തിലും നല്ല വാസനയുണ്ടായിരുന്നതിനാൽ ത്യാഗരാജന്റെയും മറ്റും കൃതികളുടെ അർത്ഥാവബോധത്തിനു വേണ്ടി കുറേ തെലുങ്കും അതോടുകൂടി ഹിന്ദുസ്ഥാനിയും ശീലിച്ചു. ആദ്യം സ്വദേശത്തു സർക്കാർ മിഡിൽസ്കൂളിൽ ഒരധ്യാപകനായിരുന്നു. ചിറ്റൂരിൽ ഒരു ഭജനസമിതി സംഘടിപ്പിച്ച് ആ നിലയിൽ അതിന്റെ ആവശ്യത്തിനായി അനേകം ഗാനങ്ങൾ എഴുതിക്കൊടുത്തു. അവയിൽ ചില പാട്ടുകൾക്കു നല്ല പ്രചാരം സിദ്ധിച്ചിട്ടുണ്ട്. എരുവയിൽ എം. ചക്രപാണിവാരിയരുടെ ഹരിശ്ചന്ദ്രചരിതം നാടകത്തിൽ അദ്ദേഹത്തിന്റെ “സംസാരപരിതാപേ” എന്നാരംഭിക്കുന്ന ഗാനം ഒരു പാട്ടിന്റെ മാതൃകയായി ചേർത്തുകാണുന്നു. പിന്നീടു ചിറ്റൂരിൽ മുൻസിഫ്ഫോടതി വക്കീലായി വ്യവഹരിച്ചു. അക്കാലത്തു താൻ സംസ്കൃതത്തിലും മലയാളത്തിലും തമിഴിലും രചിച്ച ചില പാട്ടുകളും പദ്യങ്ങളും തൃശ്ശൂർ ഡിസ്ട്രിക്റ്റ് ജഡ്ജിയും അദ്ദേഹം ‘കവീശൻ’ എന്ന ബഹുമതി നൽകുകയും ചെയ്തു. സംസ്കൃതപണ്ഡിതനും ഭാഷാകവിയുമായിരുന്ന ആചാര്യർ ആസ്ഥാനത്തുനിന്നു യഥാകാലം കൊച്ചി ദിവാൻജിയായി ഉയർന്നു. വക്കീലായിരുന്നപ്പോൾ ശാസ്ത്രി ചില സാമ്പത്തിക പ്രവർത്തനങ്ങളിൽ ഏർപ്പെടുകയും അവയിൽ ഭീമമായ നഷ്ടം നേരിടുകയും ചെയ്തനിമിത്തം കഠിനമായ മനക്ലേശത്തിനു വിധേയനാകുകയും ചെയ്തു. പിന്നീടാണ് കൊല്ലങ്കോടു ഹൈസ്കൂളിൽ സംസ്കൃതപണ്ഡിതനായത്. 1066 മുതൽ അഞ്ചാറു കൊല്ലം തൃശ്ശിനാപ്പള്ളി എസ്.പി.ജി. കോളേജിൽ സംസ്കൃതത്തിലും മലയാളത്തിലും പ്രഭാഷകനായി നിയമിക്കപ്പെട്ട് ആ പണി നോക്കി. അവിടെവെച്ച് 1088 തുലാമാസം കൃഷ്ണപക്ഷ ചതുർത്ഥിനാളിൽ മരിച്ചു. പത്നി നല്ലേപ്പള്ളിഗ്രാമത്തിലെ ഈശ്വരാംബയായിരുന്നു. അലമ്മേനകാനാടകം തുടങ്ങിയ ചില കൃതികളുടെ പ്രണേതാവും തിരുവനന്തപുരത്തു ഗവർണ്മെന്റ് കോളേജിൽ സീനിയർ മലയാളം ലക്ചററുമായിരുന്ന സി.എൻ.ഏ രാമയാശാസ്ത്രി അദ്ദേഹത്തിന്റെ സീമന്തപുത്രനാണ്. അദ്ദേഹം 1054 ധനുമാസത്തിൽ ജനിച്ചു. 1121 ധനുമാസത്തിൽ പരേതനായി.

കൃതികൾ

ശാസ്ത്രിയുടെ കൃതികളിൽ (1) പ്രബോധ ചന്ദ്രോദയം ഭാഷാനാടകത്തിനാണ് പ്രസിദ്ധി അധികം. അതിനുമുൻപു കോന്നനാത്തു ശങ്കണ്ണിമേനോൻ എന്നൊരു കവി 1068-ാണ്ടിടയ്ക്ക് ആ നാടകം തർജ്ജമചെയ്തിട്ടുണ്ടായിരുന്നു. ശാസ്ത്രിയുടെ തർജ്ജമ കവനോദയത്തിൽ പ്രകാശിതമായത് 1077-ാണ്ടാണ്. അതിനുപുറമെ, (2) ഭജനഗാനമഞ്ജരി, (3) ജീവാദിശ്ലോകമഞ്ജരി, (4) വർണ്ണസ്തവമഞ്ജരി, (5) വിനോദപദ്യമഞ്ജരി, (6) വിവിധപദ്യമഞ്ജരി, (7) സഹൃദയദർപ്പണം, (8) ഭക്തിച്ഛായാദർപ്പണം, (9) മാണിക്യസൂത്രദർപ്പണം, (10) സ്ത്രീചിത്തദർപ്പണം, (11) അലങ്കാരദർപ്പണം, (12) സമാസദർപ്പണം, (13) ദൈവവൈചിത്ര്യം എന്നീ മലയാള കൃതികളും, (14) സുബ്രഹ്മണ്യക്കടവുൾപതികം, (15) തീപ്പാട്ട്, (16) ശ്രീരങ്ഗനാഥത്താരാട്ട്, (17) ഉച്ചിപ്പിള്ളെയാർപതികം എന്നീ തമിഴ്കൃതികളും ശാസ്ത്രികൾ രചിച്ചിട്ടുണ്ട്. തനിക്ക് ഇടക്കാലത്തു നേരിട്ട ആപത്തുകലെ വിവരിക്കുന്നതാണ് രണ്ടാമത്തെ പുസ്തകം. രണ്ടു മഞ്ജരികളിലും അദ്ദേഹം സംസ്കൃതപദ്യങ്ങളും തമിഴ് പദ്യങ്ങളുംകൂടി സംഘടിപ്പിച്ചിട്ടുണ്ട്. ദർപ്പണകൃതികളെല്ലാം മലയാളത്തിൽത്തന്നെ രചിച്ചിരിക്കുന്നു. ദൈവവൈചിത്ര്യം എന്ന ഗദ്യകൃതി അപൂർണ്ണമാണ്. അതിൽ അദ്ദേഹത്തിന്റെ കുടുംബചരിത്രമാണ് പ്രതിപാദിച്ചിരിക്കുന്നത്. ഗാനങ്ങളോളം ഗുണം ശ്ലോകങ്ങൾക്കില്ല. പ്രബോധചന്ദ്രോദയത്തിൽനിന്ന് ഒരു ശ്ലോകംമാത്രം ഉദ്ധരിക്കാം.

“ധനം കിട്ടാം; പക്ഷേയതിനു പുനരേക്കുറവതായ്
 വിനാശം വന്നാൽപ്പോമൊരുതവണയായോ പലതിലോ;
 ധനാഭാവം നന്നോ, പറക ധനമുണ്ടായ് വിലയമോ;
 ധനാഭാവത്തെക്കാളുടയതു നശിച്ചാൽ വ്യഥ തുലോം.”

3 മാക്കോത്തുകൃഷ്ണമേനോൻ (1022-1090)

ജനനവും വിദ്യാഭ്യാസവും

കൃഷ്ണമേനോൻ കൊച്ചിയിൽ കിഴക്കൻ ചിറ്റൂരിൽ മാക്കോത്തുവീട്ടിൽ 1022-ാണ്ടു കന്നിമാസം തിരുവോണം നക്ഷത്രത്തിൽ ജനിച്ചു. പിതാവു കുറിച്ചിയത്തു ഗോവിന്ദമേനോനും മാതാവു ലക്ഷ്മിയമ്മയുമായിരുന്നു. കുറിച്ചിയത്തു് എന്ന ഭവനം സ്ഥിതിചെയ്യുന്നത് ഇരിങ്ങാലക്കുടയ്ക്ക് ഏഴു നാഴിക കിഴക്കുള്ള കൊടകരദേശത്തിലാണ്. മാക്കോത്തുവീട്ടുകാരുടെ മൂലകുടുംബംപാലക്കാട്ടിന് ആറുമൈൽ തെക്കു കൊടുവായൂരംശം കുളവരമ്പത്താണ്. അക്കാലത്തു മാക്കോത്തുതറവാടു ദാരിദ്ര്യബാധിതമായിരുന്നതിനാൽ കൃഷ്ണമേനോനു വിദ്യാഭ്യാസസംബന്ധമായി വളരെ ക്ലേശങ്ങൾ അനുഭവിക്കേണ്ടിവന്നു. പ്രസിദ്ധവിദ്വാനും കവിയുമായ പാലക്കാട്ടു കോമ്പിഅച്ചനായിരുന്നു ആദ്യത്തെ ഗുരുനാഥൻ. കോമ്പിഅച്ചൻ യൗവനാരംഭത്തിനുമുൻപുതന്നെ ലോകവൃൽപത്തി ഉറയ്ക്കത്തക്കവണ്ണം അദ്ദേഹത്തെ സംസ്കൃതം അഭ്യസിപ്പിച്ചു.

അനന്തരകാലജീവിതം

പിന്നീടു കൃഷ്ണമേനോൻ പാലക്കാട്ടുനിന്ന് ആറു നാഴിക അകലെയുള്ള പള്ളത്തീരി കപ്പടത്തു വീട്ടിൽ ഒരേഴുത്തച്ഛന്റെ നിലയിൽ വളരെ ശിഷ്യന്മാരെ പഴയ രീതിയിൽ വിദ്യാഭ്യാസം ചെയ്യിച്ചുകൊണ്ടു താമസിച്ചു. അങ്ങനെയിരിക്കവേ അവിടത്തെ മുൻസിഫ്ഫോടതിയിൽ ഒരു ആമീൻപണി കിട്ടി. ആ പണിയിൽ ഇരുന്നുകൊണ്ടു കോടതിക്കാര്യങ്ങൾ മനസ്സിലാക്കി കൊച്ചിയിലെ ജില്ലാക്കോടതി വക്കീൽപ്പരീക്ഷയിൽ ജയിച്ചു തൃശൂരിൽ ചെന്ന് അഭിഭാഷകവൃത്തിയാരംഭിച്ചു. ഒരു നല്ല വക്കീലെന്ന നിലയിൽ പേർ കേൾക്കുവാൻ അദ്ദേഹത്തിനു പ്രയാസമുണ്ടായില്ല. ആദ്യം പാലക്കാട്ടു മാടമ്പത്തുവീട്ടിൽനിന്ന് ഒരു യുവതിയേയും അവരുടെ മരണാനന്തരം കൊടുവായൂർ കുളവരമ്പത്തു കുഞ്ചിയമ്മയേയും വിവാഹം ചെയ്തു. ആ സാധിയും കൃഷ്ണമേനോനു മുൻപുതന്നെ ചരമഗതിയെ പ്രാപിക്കുകയാണുണ്ടായത്. ജ്യോതിശ്ശാസ്ത്രത്തിലും അദ്ദേഹത്തിനു നല്ല പരിജ്ഞാനമുണ്ടായിരുന്നു. 1090-ാണ്ടു വൃശ്ചികമാസം അത്തംനക്ഷത്രത്തിൽ മരിച്ചു. വരവൂർ ശാമുമേനോനും കപ്പടത്തു ശങ്കരമേനോനും അദ്ദേഹത്തിന്റെ ശിഷ്യന്മാരായിരുന്നു. തോട്ടയ്ക്കാട്ടു ഇക്കാവമ്മയ്ക്കും അദ്ദേഹത്തിന്റെ ശിഷ്യത്വമുണ്ട്.

കൃതികൾ

കൃഷ്ണമേനോൻ സംസ്കൃതത്തിൽനിന്ന് (1) ക്ഷേമേശ്വരന്റെ ചണ്ഡകൗശികം, (2) ജയദേവന്റെ പ്രസന്നരാഘവം എന്നീ രണ്ടു നാടകങ്ങളും, (3) ലളിതോപാഖ്യാനവും തർജ്ജമ ചെയ്തിട്ടുള്ളതിനുപുറമെ, തോട്ടയ്ക്കാട്ടു ഇക്കാവമ്മയുടെ അപേക്ഷയനുസരിച്ച്, (4) വടക്കുനാഥക്ഷേത്രമാഹാത്മ്യം എന്നൊരു കിളിപ്പാട്ടും, (5) മരണദൂതലക്ഷണം എന്ന കിളിപ്പാട്ടും, (6) സാവിത്രിചരിതം, (7) ധ്രുവചരിതം എന്നീ രണ്ടാട്ടക്കഥകളും, (8) സീതാവിവാഹം തുള്ളലും രചിച്ചിട്ടുണ്ട്. മരണദൂതലക്ഷണം സ്താനസംഹിതയിൽനിന്നു തർജ്ജമ ചെയ്തിട്ടുള്ള ഒരു ചെറിയ കൃതിയാണ്. 1068-ാണ്ടാണ് ചണ്ഡകൗശികം പ്രസിദ്ധീകരിച്ചത്. 1083-ൽ അച്ചടിപ്പിച്ച ലളിതോപാഖ്യാനം കിളിപ്പാട്ടിൽ മുപ്പത്തിനാലധ്യായങ്ങൾ അടങ്ങിയിരിക്കുന്നു. അതുതന്നെയാണ് അദ്ദേഹത്തിന്റെ പ്രധാനകൃതി. താഴെ കാണുന്ന ശ്ലോകം ചണ്ഡകൗശികത്തിലുള്ളതാണ്.

“മുനിൽക്കാണമരക്ഷണം ഞൊടിയിടെ
കാണാതെയൊം മായിപോ-
ലെന്നെദൂരെ ഹരിച്ചിടുന്നു കതുകാ-
ലല്ലേ വരാഹായമ!
ഇന്നെൻകണ്ണിലകപ്പെട്ടും നിമിഷമെ-
ന്നാകിൽ ഭവാനിന്നിമേ-
ലെന്നും നീ ശം! പത്മിനീവിദളനം
ചെയ്യില്ല കില്ലില്ല മേ.”

5 ചെറുശ്ശേരി ചാത്തുമേനോൻ (1038-1141)

ജീവിതചരിത്രം

ചാത്തുമേനോൻ കൊച്ചി ചിറ്റൂർത്താലൂക്കിൽ തത്തമങ്ഗലം ചെറുശ്ശേരിവീട്ടിൽ വള്ളിയമ്മയുടേയും പാലക്കാടു പള്ളത്തിരി മുളളത്തുവീട്ടിൽ ചാമുനായരുടേയും പുത്രനായി 1038-ാണ്ടു കുമാരസത്തെ ചതയംനക്ഷത്രത്തിൽ ജനിച്ചു. പ്രാഥമികവിദ്യാഭ്യാസത്തിനുശേഷം പാലക്കാടു കൊടുവായൂരിൽ കണിയാൻ പേപ്പുണ്ണപ്പണിക്കരുടെ അടുക്കൽ സംസ്കൃതത്തിൽ ചില ഉപരികാവ്യങ്ങളും ജ്യോതിഷവും പഠിച്ചു. കുത്തന്തൂരിലെ ഒരു ശാസ്ത്രി ബ്രാഹ്മണനാണ് നാടകാലങ്കാരങ്ങൾ അഭ്യസിപ്പിച്ചത്. ഇരുപത്തഞ്ചാമത്തെ വയസ്സിനകം ഒരു നല്ല വൃൽപ്പനെന്നും ദൈവജ്ഞനെന്നുമുള്ള പേർ സമ്പാദിച്ചു. പിന്നീടു സ്വദേശത്തിൽ ഒരു നാട്ടെഴുത്തുപള്ളി സ്ഥാപിച്ചു. ആ വഴിക്കു ചാത്തുഎഴുത്തച്ഛനെന്നാണ് അദ്ദേഹത്തെ സമീപസ്ഥന്മാർ വിളിച്ചുവന്നത്. ബാല്യത്തിൽ ദാരിദ്ര്യദുഃഖം ധാരാളം അനുഭവിക്കേണ്ടിവന്നുവെങ്കിലും തദനന്തരം ജ്യോതിഷവൃത്തികൊണ്ട് അതു പരിഹരിച്ചു. തത്തമങ്ഗലത്തു ചോണാട്ടുവീട്ടിൽ കഞ്ചിയമ്മയെ വിവാഹംചെയ്തു. 1114-ാണ്ടു കുമാരസം 4-ആംതിയതി പരഗതിയെപ്രാപിച്ചു. അദ്ദേഹത്തിന്റെ പുത്രന്മാരാണ് സാഹിത്യലോകത്തിൽ പ്രസിദ്ധന്മാരായ തത്തമങ്ഗലം എം. നടേശമേനോൻ ബി.ഏ.യും, എം. സുന്ദരേശമേനോൻ എം. ഏ.യും.

കൃതികൾ

ചാത്തുമേനോൻ വളരെ കൃതികൾ എഴുതിയിട്ടില്ല. എന്നാൽ ദേവീഭാഗവതം കിളിപ്പാട്ടുരീതിയിൽ തർജ്ജമ ചെയ്ത് ഒരു വിശിഷ്ടകവി എന്നു വിഖ്യാതി നേടുകയും ചിറ്റൂർത്താലൂക്കിനു തദ്ദിഷയകമായുള്ള പാരമ്പര്യം അഭിനന്ദനീയമായ വിധത്തിൽ പുലർത്തുകയുംചെയ്തു. ആ പുരാണത്തിലെ ആദ്യത്തെ ആറു സ്കന്ധങ്ങൾ 1082-ാണ്ടും ഒടുവിലത്തെ ആറു സ്കന്ധങ്ങൾ 1111-ാണ്ടും പ്രസിദ്ധീകരിച്ചു. അതുകൂടാതെ 1068-ൽ ഹരിശ്ചന്ദ്രപുരാണം കിളിപ്പാട്ടും 1082-ൽ ചന്ദ്രമതീസ്വയംവരം ഒൻപതുവൃത്തം കൈകൊട്ടിക്കിളിപ്പാട്ടും ഉണ്ടാക്കി അച്ചടിപ്പിച്ചു. രണ്ടിലേയും വിഷയം ഒന്നുതന്നെ. അദ്ദേഹത്തിന്റെ സ്ഥായിയായ യശസ്സിന് അവലംബം ദേവീഭാഗവതമാണ്. ശങ്കരനാഥജ്യോത്സ്യനും ആറുകാൽ ശങ്കരപ്പിള്ളയുംകൂടി രചിച്ച കിളിപ്പാട്ടിനെ അപേക്ഷിച്ച് അതു വളരെ നന്നായിട്ടുണ്ടെന്നു പറയണം. 1069-ാണ്ടിടയ്ക്കാണ് അദ്ദേഹം ആ മഹാവ്യവസായം ആരംഭിച്ചത്. 1075-ൽ വിനോദമാലിയ നടത്തിക്കൊണ്ടിരുന്ന റ്റി. പി. അനന്തനാരായണയ്യർ ആദ്യത്തെ മൂന്നു സ്കന്ധങ്ങൾ ആ മാസികയിൽ പ്രസിദ്ധപ്പെടുത്തി. പിന്നീടാണ് ആദ്യത്തെ ആറു സ്കന്ധങ്ങൾ മാളിയമ്മാവിൽ കണ്ണുവറീതു ഭാരതവിലാസം അച്ചുകൂടത്തിൽനിന്ന് അച്ചടിപ്പിച്ചത്. കാക്കക്കുറിശ്ശിയിലെ ശിവനായിരുന്നു കവിയുടെ കലദേവത. ആ ദേവനെ അദ്ദേഹം പ്രാരംഭത്തിൽ വന്ദിക്കുന്നുണ്ട്. അനന്തനാരായണയ്യർ നല്ലിയ ഉത്തേജനത്തേയും താഴെ കാണുന്ന വിധത്തിൽ വർണ്ണിച്ചിരിക്കുന്നു.

“കൊല്ലമൊരായിരത്തിമുപ്പത്തൊൻപതിൽ വന്ന ചൊല്ലാർന്ന മകരമെന്നുള്ളൊരു മാസത്തിങ്കൽ സ്വർഗ്ഗാരോഹണമായ മാടഭൂപതി സർവസൽഗുണനിധി വിദ്യാവിനയജലനിധി വിമലാശയൻ കാമകമനീയാങ്ഗൻ ധീരൻ കമലാകാന്തപാദഭക്തിമാനതിധീമാൻ നാടു പാലിക്കുംകാലം ഭൂപസർവാധികാരമോടും വാണൊരു പരമേശ്വരനാമാ ദ്വിജൻ പണ്ടു ചെയ്തൊരു പുണ്യസഞ്ചയം പുത്രരൂപമാണ്ടിഹ വന്നു ജനിച്ചെന്നു തോന്നീടുംവണ്ണം വിദ്യയും വിനയവും രൂപവുമൗദാര്യവും ഹൃദ്യമാം സത്സംഗവും സമ്പത്തുമിവ ചേർന്നു വാണീടുമനന്തനാരായണനെന്നു പേരാം ക്ഷോണീദേവേന്ദ്രൻതന്റെ പ്രേരണകൊണ്ടിന്നു ഞാൻ വിദ്യാപാടവമൊടുമില്ലെന്നാകിലും ബ്രഹ്മവിദ്യയായ് വിളങ്ങുന്ന ദേവിതൻ ചരിത്രത്തെ ഭാഷാഗാനത്തിലാക്കിത്തീർക്കുവാനാരംഭിച്ചേൻ; ദുഷണംചെയ്തീടുകയില്ലല്ലോ വിദ്യജ്ജനം. ദോഷൈകദൃഷ്ടികളാം ദുർജ്ജനം ചെയ്യും ദുഷ്യഭാഷണത്തിങ്കൽ ഭയമില്ലെന്നിക്കല്പംപോലും.”

ചാത്തുമേനോന്റെ കവിതാരീതി ഈ ഈരടികളിൽനിന്നു മനസ്സിലാക്കാവുന്നതാണെങ്കിലും ചില വരികൾകൂടി ഉദ്ധരിച്ച് അതിന്റെ സാമഞ്ജസ്യം സ്പഷ്ടമാക്കാം.

“ഒരുനാളിന്ദ്രജിതനായോരു മഹാബലി
 ഖരരൂപവും പൂണ്ടു ശൂന്യമന്ദിരം തന്നിൽ
 നില്ക്കുന്നനേരമരൊധിനായകൻ കണ്ടു
 ധിക്കരിച്ചവൻതന്നെത്താഡിച്ചു ചോദിച്ചിതു.
 അത്യന്തനിന്ദ്യമായ ഗർഭഭൂപം ധരിച്ചത്ര നീ
 വസിക്കുവാനെന്തൊരു മൂലം ചൊല്ലു?
 സർവലോകങ്ങളെയും കീഴാക്കിയിരുന്നോരു
 പൂർവദേവാഗ്രഗണ്യനല്ലോ നീ മഹാമതേ!
 താണതായുള്ള ഖരരൂപം പൂണ്ടിരിക്കുവാൻ
 നാണമില്ലയോ നിനക്കസുരകലേശ്വര!
 ഇങ്ങനെ ശക്രൻ ചൊന്ന വചനം കേട്ടു ദൈത്യപുംഗവനായ
 മഹാബലിയുമുരചെയ്തു.
 ഇതിലെന്തൊരു ഖേദമുള്ളതു ശചീപതേ!
 വിധിതൻ ഗതിയാർക്കു തടുത്തുകൂടുന്നതും?
 മത്സ്യകൂർമ്മാദിരൂപം വിഷ്ണു പൂണ്ടതുപോലെ
 കത്സിതഖരരൂപം ധരിച്ചേൻ കാലയോഗാൽ.
 ബ്രഹ്മഹത്യയാൽ നീയും പീഡിതനായി മൂന്നു-
 മംബുജപത്രത്തിങ്കലൊളിച്ചു വാണപോലെ;
 ഇന്നു ഞാൻ ഖരരൂപം ധരിച്ചു വാഴുന്നിതു
 വൃന്ദാരകേശ! ദൈവാധീനനായുള്ളവന്നു
 സുഖമെന്നോന്നുള്ളതും ദുഃഖമെന്നോന്നുള്ളതും?
 സകലം കാലബലം കൊണ്ടുളവായിടുന്നു.”

6 ഒടുവിൽ ശങ്കരൻകുട്ടിമേനോൻ (1059-1120)

ജീവിതം

ശങ്കരൻകുട്ടിമേനോൻ ഒടുവിൽ കുഞ്ഞിക്കൃഷ്ണമേനോന്റെ കനിഷ്ടസഹോദരനായി 1059 മിഥുനത്തിൽ കൊച്ചി വടക്കായ്ക്കരയിൽ ഒടുവിൽഭവനത്തിൽ ജനിച്ചു. തീയതി തിട്ടമില്ല. അമ്മയെക്കുറിച്ച് അന്യത്ര പ്രസ്താവിച്ചിട്ടുണ്ട്. പിതാവു കോന്നനാത്തു ശങ്കരമേനോനായിരുന്നു. ശങ്കരൻകുട്ടി ജന്മനാ അന്ധനായിരുന്നു. എങ്കിലും പൂർവജന്മസംസ്കാരം നിമിത്തം അസാധാരണബുദ്ധിശക്തിയും സാഹിത്യസക്തിയും ബാല്യത്തിൽത്തന്നെ പ്രദർശിപ്പിച്ചുതുടങ്ങി. ജ്യേഷ്ഠൻ ഓരോ പദ്യങ്ങൾ ചൊല്ലിക്കൊടുത്തു് അക്കാലത്തു് അദ്ദേഹത്തെ പഠിപ്പിച്ചുവന്നു. കുഞ്ഞിക്കൃഷ്ണമേനോൻ സംപ്രതിയായി ചിറ്റൂർത്താലൂക്കിലേക്കു പോയപ്പോൾ ശങ്കരൻകുട്ടിയെക്കൂടി കൊണ്ടുപോയി വരവുർ ശാമുമേനോന്റെ ശിഷ്യത്വത്തിൽ കാവ്യനാടകങ്ങൾ പരിശീലിപ്പിച്ചു. പാഠമെല്ലാം കേട്ടുപഠിത്തമായിരുന്നുവെങ്കിലും ശിഷ്യന്റെ മേധാബലംകൊണ്ടു് അതൊക്കെയും അദ്ദേഹത്തിന്റെ ഹൃദയത്തിൽ ശിലാരേഖപോലെ പതിഞ്ഞു. ചിറ്റൂർ വെങ്കടരാമശാസ്ത്രികളായിരുന്നു ജ്യോതിഷം അഭ്യസിപ്പിച്ചതു്. കല്ലിപുരാണത്തിൽ അദ്ദേഹം ജ്യേഷ്ഠനേയും ശാമുമേനോനേയും താഴെ ഉദ്ധരിക്കുന്ന വരികളിൽ വന്ദിക്കുന്നു.

“എത്രയോ കുട്ടിയായ് ഞാൻ വാണിടും കാലംമുതൽപ്പുഴത്തിങ്ങും സഹോദരവാത്സല്യംനിമിത്തമായ് മലയാളത്തിലുള്ള ചെറുപദ്യങ്ങളോരോന്നലസാതോതിത്തന്നും നല്ല വാക്കുരചെയ്തും അല്പലും ഭാഷാജ്ഞാനമിങ്ങുളവാക്കിത്തന്ന സൽപ്പമാൻ സർവലോകസമ്മതൻ സൽക്കവീന്ദ്രൻ പുരുമാഹാത്മ്യം ചേരമിംഗ്ലീഷിൽ ബി. ഏ.യെന്ന ബിരുദം ഭാഷതന്നിലൊന്നാം സ്ഥാനവുമർന്നോൻ ഗിരിജാദേവിതന്നിൽസ്നന്തതാർപ്പിതചിത്തൻ പരിചിൽപ്പരകാര്യതൽപരൻ ശാന്തശീലൻ എന്നുടെ ജ്യേഷ്ഠനാകും കുഞ്ഞിക്കൃഷ്ണാഖ്യൻ ധീമാൻ-തന്നുടെ പദപത്മം ഞാനിതാ വണങ്ങുന്നേൻ. അറിവല്ലുമില്ലാതസ്ഥനായേവമുള്ളും പുറവും തമസ്സാർന്നു മരുവിടുന്നോരെന്നിൽ വളരും ദയാപൂർവമല്ലമെന്നാലുമുള്ളിൽ വെളിവുണ്ടാക്കിവയ്ക്കാൻ ശ്രമമാർന്നൊരു ധീമാൻ ഗുരുകാരുണ്യയുക്തൻ സൽഗുണഗണാലയൻ വരവുർ ശാമുമേനോൻ സർവലോകൈകമാന്യൻ പാരിടത്തിങ്കലൊക്കെശ്ശുഭ്രകീർത്തിയെച്ചേർത്ത സാരജ്ഞൻ കവികലസത്തമൻ ശുദ്ധശീലൻ എന്നുടെ ഗുണനാഥൻതന്നുടെ പാദങ്ങളി-ലിന്നിതാ നമസ്കാരം സാഷ്ടാങ്ഗം ചെയ്തിടുന്നേൻ.”

രാമശാസ്ത്രി എന്നൊരു ദൈവജ്ഞനായിരുന്നു പിന്നീടു ജ്യോതിഷം പഠിപ്പിച്ചതു്. അദ്ദേഹത്തേയും പിതാവായ കോന്നനാത്തു ശങ്കരമേനോനേയുംകൂടി കവി ആ കൃതിയിൽ നമസ്കരിക്കുന്നുണ്ടു്. കുഞ്ഞിക്കൃഷ്ണമേനോൻ കൊടുങ്ങല്ലൂർ തഹശിൽദാരായിരുന്ന കാലത്തു് അവിടത്തെ വലിയ കൊച്ചുണ്ണിത്തമ്പുരാന്റെ അടുക്കൽ അല്പം ശില്പശാസ്ത്രം അഭ്യസിച്ചു. കൊച്ചിമഹാരാജാവു കവിതിലകൻ എന്ന സ്ഥാനം സമ്മാനിച്ചു അവിടുന്നും തിരുവിതാംകൂർ മഹാരാജാവും മാസികവേതനവും നല്കി അനുഗ്രഹിച്ചു. 1120-ാണ്ടു വടക്കായ്ക്കരയിൽ സ്വഗൃഹത്തിൽവെച്ചു മരിച്ചു. എറണാകുളത്തിനടുത്തു് എളങ്കുളം താന്നിക്കൽ ഗൗരിക്കുട്ടി അമ്മയായിരുന്നു ഭാര്യ.

കൃതികൾ

ശങ്കരൻകുട്ടിമേനോന്റെ പ്രധാനകൃതികൾ (1) സ്താനപുരാണം, (2) കല്ലിപുരാണം, (3) രാമായണമഞ്ജരി എന്നീ കിളിപ്പാട്ടുകളാണ്. പതിനെട്ടു പുരാണങ്ങളിൽ വെച്ചും ദീർഘതമമാണ് സ്താനം. മൂലഗ്രന്ഥത്തിൽ മാഹേശ്വരഖണ്ഡം, വൈഷ്ണവഖണ്ഡം, ബ്രഹ്മഖണ്ഡം, കാശീഖണ്ഡം, അവന്തീഖണ്ഡം, നാഗരഖണ്ഡം, പ്രഭാസഖണ്ഡം എന്നിങ്ങനെ ഏഴു ഖണ്ഡങ്ങൾ അടങ്ങിയിട്ടുണ്ട്. കാശീഖണ്ഡാവസാനംവരെ മേനോൻ തർജ്ജമ ചെയ്തിട്ടുള്ള ഭാഗങ്ങൾ ഞാൻ വായിച്ചിട്ടുണ്ട്. അഞ്ചും ആറും ഖണ്ഡങ്ങൾകൂടി വിവർത്തനം ചെയ്തിട്ടുണ്ടെന്നു ചിലർ പറയുന്നു. ഏതായാലും തർജ്ജമ പൂർത്തിയായിട്ടില്ലെന്നു തീർച്ചതന്നെ. ഈ അസാധ്യകല്പമായ-കുഞ്ഞിക്കുട്ടൻതമ്പുരാന്റെ മഹാഭരതവിവർത്തനംപോലെ കരുതേണ്ട-ഒരു സാഹിത്യപ്രവർത്തനത്തിൽ നയനവികലനായ ഒരു കവി ഏർപ്പെട്ടു എന്നും ആ മാർഗ്ഗത്തിൽ ബഹുദൂരം സഞ്ചരിച്ചു എന്നുമുള്ള വസ്തുത കേരളത്തിന്നു തികച്ചും അഭിമാനഹേതുക്തമാണ്. ശാമുമേനോന്റെ കിളിപ്പാട്ടുകളോടു തുല്യമായ മാധുര്യം അതിനു മുണ്ട്. ഒരു ഭാഗം ചുവടേ പകർത്തുന്നു.

“ഇന്ദ്രസേനജൻതാനും സ്നേഹിതന്മാരും കൂടി-ചെന്നഥ കളിപ്പാനായ്തേറിനാർ തോന്നിതന്നിൽ. പാട്ടുകൾ പാടിക്കൊണ്ടു കൈവർത്തവീരന്മാരും കൂട്ടമായ്ക്കുഴഞ്ഞിതു തോണിയെഗുരുഭയം. നദിതൻ മധ്യത്തിങ്കൽത്തോണിയുമെത്തിടവേ പതിവില്ലാത്തമട്ടിലുണ്ടായി കൊടുങ്കാറ്റും. കാനിനാലിരുണ്ടിതു വല്ലാതെ നഭഃസ്ഥലം പാരമായുണ്ടായുന്നിതോളവും കാളിന്ദിയിൽ. തോണിയുമഗാധമാം ചുഴിയിൽപ്പെട്ടു കഷ്ടം കാണികൾ കണ്ടുനില്ലെപ്പെട്ടെന്നു മുങ്ങിപ്പോയി. ചത്തിതു ചിലർ മുങ്ങിത്തൽക്ഷണം, നക്രഗ്രന്ഥ-ഗാത്രരായ് ഭവിച്ചിതു കഷ്ടമേ ചിലരെല്ലാം. മുങ്ങിയ ചില ഭൂപുത്രന്മാരുടെ ദേഹ-മെങ്ങുമേ കണ്ടതില്ല സങ്കടമെന്നേ വേണ്ടു്.”

മറ്റു കൃതികളും അപൂർണ്ണങ്ങളാണ്. കല്ലിപുരാണം പതിനെട്ടു് ഉപപുരാണങ്ങളിൽ ഒന്നാണ്. അതു ചിറ്റൂരിൽവെച്ചു് എഴുതി. ശാമുമേനോൻ ശങ്കരവിജയവും ശങ്കരൻകുട്ടിമേനോൻ കല്ലിപുരാണവും പൂർത്തിയാക്കിയതു് ഒരേ ദിവസമാണെന്നുള്ളതു് രണ്ടു കൃതികളിലും കാണുന്ന “മോഹമിന്നെല്ലാം ദയാ-” എന്ന കലിവാക്യത്തിൽ നിന്നു നാം അറിയുന്നു. അതു് 1086-മാണ്ടു മകരം 1-ആംനൂതാണ്. അന്നുതന്നെ ശങ്കരൻകുട്ടിമേനോന്റെ കവനകലാപാടവും അത്യുച്ചമായിക്കഴിഞ്ഞിരുന്നു. നോക്കുക. കളകാഞ്ചിയിലുള്ള അദ്ദേഹത്തിന്റെ ചില ഈരടികൾ.

“നിജമനസി പലതുമിതി കരുതിയഴലുകൊണ്ടു നില്ക്കുന്ന പത്മതൻ ചിന്തിതം സർവ്വവും തരമൊടതുപൊഴുതു സുരവരസഹജനീശ്വരൻ സ്ഥാവരജങ്ഗമരൂപൻ ധരിക്കയാൽ തിരുമനസി വളരുമൊരു കൃപയൊടുമെഴുന്നേറ്റു തൃക്കണ്ണുയിച്ചിതു കാന്തയാം പത്മയിൽ. മധുമഥനനികടഭൂമി മരുവുമൊരു മാനിനി-മാണിക്യമായുള്ള പൂമകൾപോലെയും നിഖിലജനനികരഹൃദി നിരവധികമോഹങ്ങൾ നിത്യവും ചേർക്കും മഹാമായപോലെയും കളിചിതുമണിവാദനമതു ചെറുതു താഴ്ന്നി-മോമൽക്കടാക്ഷങ്ങൾ തുമയിൽത്തുകിയും വരതരുണിമണികൾ നിജസഖികളോടു കൂടവേ വന്നുനിന്നിടുന്ന ദേവിയെക്കണ്ടുടൻ കമലശരകടുക്കുനദനകലിതാശയൻ കല്ലിയാം ദേവൻ കഥിച്ചിതു ഭേദിയിൽ.”

ക്ഷേമേന്ദ്രമഹാകവി രാമായണമഞ്ജരിയെന്നും ഭാരതമഞ്ജരിയെന്നും ബൃഹൽകഥാമഞ്ജരിയെന്നും മൂന്നു സുധാമധുരങ്ങളായ ഗ്രന്ഥങ്ങൾ രചിച്ചിട്ടുണ്ട്. അവയിൽ ശൃംഗാരപ്രധാനമായ ബൃഹൽകഥാമഞ്ജരി ഏതൽക്കാലപര്യന്തം ആരും ഭാഷപ്പെടുത്തിയിട്ടില്ല. ഭാരതമഞ്ജരി പല കവികളെയുംകൊണ്ടു കടത്തനാട്ടു് ഉദയവർമ്മത്തമ്പുരാൻ തർജ്ജമചെയ്യിച്ചു വിവരം മുൻപു പ്രസ്തുതാവിച്ചിട്ടുണ്ട്. മറ്റൊരു ഭാഷാപോഷകനും പുസ്തകപ്രസാധകനുമായ തോമസ്സോൾ ബി.എ. ശങ്കരൻകുട്ടി മേനോനെ കൊണ്ടു രാമായണമഞ്ജരിയും വിവർത്തനം ചെയ്യിച്ചു. അതിൽനിന്നുകൂടി ചില വരികൾ പ്രദർശിപ്പിക്കേണ്ടിയിരിക്കുന്നു. താടകാവധമാണ് പ്രകൃതം.

“പുഷ്പലാവർത്തമോലജാലങ്ങളനവധി-യുൽക്കടാരവത്തോടുംകൂടവേ കല്ലാന്തത്തിൽ ഒന്നിച്ചുകൂട്ടുന്നേരും ലോകത്തിലാകപ്പാടെ ചേർന്നിടും ഭയങ്കരവൻതമസ്സിനെക്കാളും ഭീകരച്ഛവി പൂണ്ടതായിട്ടുമുടൽ പൂണ്ടു ലോകഭീഷണകരാളോഗ്രമാം നാവും നീട്ടി കോപപാവകജ്വാല ചിന്നിടും മുഖമാർന്നു വാപിളർന്നടുത്തിതു താടക സാട്ടഹാസം. നേരിട്ടു വന്നിടുന്ന നീലമാമലയെന്നാ-യാരുമേ ശങ്കിച്ചിടും രാക്ഷസിതന്നെക്കണ്ടാൽ. ദീർഘമായെല്ലാടത്തും വ്യാപിച്ചുനിന്നിടുന്ന തൽക്കരദിതീയങ്ങളാകിയ വൃക്ഷങ്ങളെ കാണുകിലോ കാലൻതന്റെ യാത്രയ്ക്കു തോരണങ്ങൾ സംഘടിപ്പിപ്പാൻ നാട്ടും സ്തംഭങ്ങളെന്നു തോന്നും.”

അന്നത്തെ ഭാഷാഗാനങ്ങളിൽ ചില നല്ല വൃൽപന്നന്മാരുടെ കൃതികളിൽപ്പോലും ചില സ്തലിതങ്ങൾ കാണാവുന്നതാണ്. ആകപ്പാടെ നമ്മുടെ കവികൾ കിളിപ്പാട്ടു് ഉണ്ടാക്കുന്നതിന് അസുലഭമായ പാടവമുണ്ടായിരുന്നുവെന്ന് ആർക്കും സമ്മതിക്കാതെ നിർവാഹമില്ല.

ഒരു മുക്തകം

അധോലിഖിതമായ ശ്ലോകം നമ്മുടെ കവി ഒരിക്കൽ ഗുരുവായൂരപ്പനെ തൊഴാൻ പോയ അവസരത്തിൽ നടയിൽനിന്നു പെട്ടെന്നുണ്ടാക്കി ചൊല്ലിയതാണ്.

“പക്ഷിശ്രേഷ്ഠയജ! ശ്രീരമണ! നവശിലാ-വിഗ്രഹം കാണുവാനും-ള്ളക്ഷിദ്രന്ദ്രം മുഖാലംകൃതമതു ലഭിയാ-ഞ്ഞല്ലലില്ലല്ലവും മേ; സാക്ഷിത്വം സർവലോകത്തിനുമുടയ ഭവ-ഭൂപമക്ഷാമതേജ-സ്തീക്ഷിപ്പാൻ ജ്ഞാനനേത്രം തരിലതു മതി മേ മാരുതാഗാരനാഥ!”

സംസ്കൃതവൃത്തങ്ങളിൽ ദ്രുതകവനത്തിനും അദ്ദേഹത്തിനു പാടവമുണ്ടായിരുന്നു എന്നു പല അവസരങ്ങളിലും തെളിയിച്ചിട്ടുണ്ട്. ശങ്കരൻകുട്ടിമേനോനെപ്പറ്റി കാത്തുളളിൽ അച്യുതമേനോൻ നിർമ്മിച്ച ഒരു ഛായാശ്ലോകം കൂടി ചുവടേ ചേർക്കാം.

“നീലക്കണ്ണട നിത്യവെള്ളവസനം രുദ്രാക്ഷമാല്യം സദാ പാലഞ്ചുംമൊഴി പുസ്തകം പലതരം ഭസ്മക്കുറിപ്പാടുകൾ കോലത്തിൻവടിവാ മുടിപ്രഭു ജപംതൊടുള്ള കോപ്പൊക്കെയി ശ്രീലന്നൊത്തവതന്നെ തൻമെതിയടിജേജാടും സദാ ചേർച്ചയാം.”

7 നാലുകെട്ടിൽ കൃഷ്ണമേനോൻ (1033-1102)

ചരിത്രം

കൃഷ്ണമേനോൻ പ്രസിദ്ധമായ തൃശ്ശൂർ വടക്കേക്കര പള്ളി തറവാട്ടിലെ ഒരു ശാഖയായ നാലുകെട്ടുവീട്ടിൽ 1033-ാണ്ടു മേടമാസം ഉത്രാടംനക്ഷത്രത്തിൽ ജനിച്ചു. മാതാവു നാരായണിയമ്മയും പിതാവു വെള്ളാരപ്പള്ളി അച്യുതൻനമ്പൂരിയുമായിരുന്നു. തൃപ്പൂണിത്തുറക്കോവിലകത്തു സംഗീതാധ്യാപികയായിരുന്നു നാരായണിയമ്മ. തൃശ്ശൂർ കൊമരത്ത് അമ്മുണ്ണിമേനോൻ സംസ്കൃതം അഭ്യസിപ്പിച്ചു. അമ്മുണ്ണിമേനോൻ നല്ല ആലങ്കാരികനും ദൈവജ്ഞനും വടക്കുംനാഥക്ഷേത്രമാഹാത്മ്യം കിളിപ്പാട്ടിന്റെ പ്രണേതാവുമായിരുന്നു. അമ്പാടി മാധവിയമ്മയായിരുന്നു പത്നി. 1102-ാണ്ടു മകരമാസം 16-ാംനൂ മരിച്ചു.

കൃതികൾ

കൃഷ്ണമേനോൻ (1) മേല്പുത്തൂർഭട്ടതിരിയുടെ നാരായണിയവും, (2) കാളികാപുരാണവും കിളിപ്പാട്ടായി തർമ്മജ ചെയ്തിട്ടുണ്ട്. (3) രാമായണം എന്ന പേരിൽ ഒരു നാടകവും എഴുതിയതായി അറിയാം. കവിതയ്ക്കു പറയത്തക്ക ആസ്വാദ്യതയില്ല. ഭാഷാനാരായണീയത്തിൽ നിന്നുമാത്രം ചില വരികൾ പകർത്തിക്കാണിക്കാം.

“നാരായണന്റെ കഥ കീർത്തനം ചെയ്തുമൂലം നാരായണാഖ്യൻ കവിയായൊരാണെന്നപ്പോൾ പ്രത്യക്ഷമായിപ്പരോഭാഗത്തിൽക്കാണായന്നു-ള്ളക്ഷയാനന്ദനീലമോലശ്യാമളരൂപം കേശാദിപാദംവരെ വർണ്ണിച്ചുള്ളൊരു കഥ ലേശവും ചുരുക്കാതെ ചൊല്ലുവാൻ ശ്രമിച്ചതിൽ ക്ലേശമൊന്നുമേ മമ സംഭവിക്കാതിരിപ്പാൻ കേശവനായ ഗുരുവായുനാഥന്റെ പാദം ആശയം തന്നിൽ ശ്രദ്ധയോടു ഞാനുറപ്പിച്ചു പേശുവാൻ തുടങ്ങുന്നു; കേട്ടാലും സജ്ജനങ്ങൾ.”

“ഇപ്രകാരം ഗോപനാരിമാർക്കേവർക്കും മുൾപ്രമോദം ജനിപ്പിച്ചുകൊണ്ടു ഭവാൾ വാണരുളും നാളിലേകദാ നന്ദാദി-ഗോപരൊന്നിച്ചുചെന്നംബികാകാനനം തന്നിലുള്ളംബികാകാമുകക്ഷേത്രത്തി-ലന്നു നല്ലസ്വവദർശനാനന്തരം തത്ര കിടന്നുറങ്ങുമ്പോൾ പിതൃപാദ-മെത്രയും കുറ്റനാം പാമ്പു വിഴുങ്ങിനാൻ.”

8 കൊച്ചി വലിയ ഇക്കഅമ്മത്തമ്പുരാൻ (1019-1096)

ജനനം

കൊച്ചി മഹാരാജകുടുംബത്തിലെ രാജാവിന്റെ വൈദികനും, ഭഗവൽഭക്തിയും, സദാചാരനിഷ്ഠയും സുപ്രസിദ്ധമാണല്ലോ. ആ കുടുംബത്തിൽ ഇക്കഅമ്മത്തമ്പുരാൻ 1019-ാണ്ടു മേടമാസം 12-ആം തിയ്യതി മകയിരംനക്ഷത്രത്തിൽ അവതരിച്ചു. അവിടത്തെ മാതാവ് 1055-ാണ്ടു മീനമാസം 2-ആംതിയ്യതി തീപ്പെട്ട കണ്ണത്തമ്പുരാണം, പിതാവു കൂടലാറ്റുപുറത്തു കണ്ണനമ്പുരിപ്പാട്ടുമായിരുന്നു. അവരുടെ ദീർഘപുത്രിയായാണ് ഇക്കഅമ്മത്തമ്പുരാൻ. “ഇക്ക” എന്നത് ഓമനപ്പേരാണ്. സംസ്കാരലബ്ധമായ നാമധേയം സുഭദ്ര എന്നായിരുന്നു. യുദ്ധകാണ്ഡം പാനയുടെ ആരംഭത്തിൽ അവിടുന്ന് മാതാവിനെ

“മഞ്ജുത്വമുള്ള നിജ വാക്കുകൾകൊണ്ടു ലോക-
രഞ്ജിപ്പു ചേർത്തധികവിശ്രുതയായ്ച്ചരിച്ച
കണ്ണത്തമ്പുരാജ്ഞി” എന്നു വർണ്ണിക്കുന്നുണ്ട്.

വിദ്യാഭ്യാസം

നമ്മുടെ കവയിത്രിയുടെ പ്രഥമഗുരു മുഴിക്കുളത്തു കണ്ണനമ്പിയാരായിരുന്നു. പിന്നീടു തൃപ്പൂണിത്തുറക്കോവിലകത്തു പള്ളിവാഴനയ്ക്കായി വരുത്തിയിരുന്ന പണ്ഡിതവരേണ്യനായ പാലപ്പുറത്തു പുതിയേടത്തു ഗോവിന്ദൻ നിയരോടു നാടകലങ്കാരങ്ങളും, തദനന്തരം പടുതോൾ വിദ്വാൻ നമ്പുരിപ്പാട്ടിലെ അടുക്കൽനിന്നു തർക്കസംഗ്രഹവും, എടപ്പലത്തു നമ്പുരിയോടു ശിഷ്യപ്പെട്ടു വ്യാകരണവും പഠിച്ചു. വ്യാകരണമാണ് മുഖ്യമായി അഭ്യസിച്ച ശാസ്ത്രം. വിദ്യാഭ്യാസഘട്ടത്തിൽത്തന്നെ വിവാഹവും നടന്നു. 1032-ാണ്ടു വൃശ്ചികമാസം 1-ആംതിയ്യതി ചേന്നാസ്സനമ്പുരി അവിടത്തെ പരിഗ്രഹിച്ചു. തന്ത്രത്തിനും മന്ത്രത്തിനും കേൾവികളേ ആ കുടുംബത്തിലെ കലവിദ്യകൾക്കുപുറമേ അദ്ദേഹത്തിനു സംസ്കൃതത്തിലും പരിനീഷിതമായ ജ്ഞാനമുണ്ടായിരുന്നു.

അനന്തരകാലജീവിതം

ഇക്ക അമ്മത്തമ്പുരാന്റെ ദാമ്പത്യജീവിതം സർവ്വഥാ ഭാഗ്യപൂർണ്ണമായിരുന്നു. അവിടത്തെ ഒരു പുത്രനാണ് ഇതിനുമുൻപു കൊച്ചി മഹാരാജസിംഹാസനം അലങ്കരിച്ചിരുന്ന മഹാമഹിമശ്രീ കേരളവർമ്മത്തമ്പുരാൻ ബി.ഏ. അവിടത്തെ കനിഷ്ഠസഹോദരൻ രവിവർമ്മത്തമ്പുരാൻ ബി. ഏ. ബി. എൽ മദിരാശിപ്രവിശ്യയിൽ ഒരു സബ്ബഡ്ജിയായിരുന്നു പെൻഷൻ പറ്റിയിരിക്കുന്നു. തമ്പുരാട്ടിയുടെ പുത്രിയായ മകഅമ്മത്തമ്പുരാൻ ‘തൃപ്പൂണിത്തുറ ഉത്സവം’ എന്ന പേരിൽ ഒരു വഞ്ചിപ്പാട്ടുണ്ടാക്കിയിട്ടുണ്ട്. ഇക്കഅമ്മത്തമ്പുരാൻ തൃപ്പൂണിത്തുറക്കോവിലകത്തെ രാജകുമാരിമാരെ സംസ്കൃതം അഭ്യസിപ്പിച്ചും, ഉത്തമഗ്രന്ഥങ്ങൾ പാരായണം ചെയ്തും, ഭഗവദ്ദീക്ഷയകങ്ങളായ കാവ്യങ്ങളും മറ്റും രചിച്ചും ശാന്തയായി, പൂർണ്ണത്രയീശന്റെ ഉപാസനത്തിൽ നിരന്തരം വ്യാപൃതയായി കാലയാപനം ചെയ്തു. ഭാഷാസാഹിത്യത്തെ പോഷിപ്പിച്ചിട്ടുള്ള കേരളീയമഹികളിൽ സംസ്കൃതപാണ്ഡിത്യം നോക്കുമ്പോൾ ആ മഹതി തന്നെയാണ് അഗ്രഗണ്യ. 1096-ാണ്ടു മീനമാസം 7-ആംതിയ്യതിയായിരുന്നു അവിടത്തെ സ്വർഗ്ഗാരോഹണം.

കൃതികൾ

ഇക്കഅമ്മത്തമ്പുരാൻ സംസ്കൃതത്തിൽ (1) സൗഭദ്രസ്തവം, (2) ഭഗവത്യഷ്ടകം, (3) പൂർണ്ണത്രയീശകേശാദിപാദവർണ്ണനം, (4) ശിവകേശാദിപാദവർണ്ണനം, (5) ഭഗവതീകേശാദി പാദവർണ്ണനം, (6) വഞ്ചുളേശസ്തവം എന്നീ ഗ്രന്ഥങ്ങളും ഭാഷയിൽ (7) യുദ്ധകാണ്ഡം പാന, (8) പൂർണ്ണത്രയീശനെപ്പറ്റി ഒരു പാന, (9) ധർമ്മനിർണ്ണയം പാന, (10) അഷ്ടമിരോഹിണീമാഹാത്മ്യം കിളിപ്പാട്ട്, (11) കംസവധം ശീതകന്തുളളൽ, (12) ഭിക്ഷുഗീത ശീതകന്തുളളൽ, (13) അമൃതാഹരണം പറയന്തുളളൽ, (14) പുതനാമോക്ഷം (പതിനെട്ടുവൃത്തം) കൈ കൊട്ടിക്കളിപ്പാട്ട്, (15) തൃണാവർത്തവധം (പന്ത്രണ്ടുവൃത്തം) കൈകൊട്ടിക്കളിപ്പാട്ട്, (16) അറുപത്തിരണ്ടു ശ്ലോകങ്ങൾ ഉൾക്കൊള്ളുന്ന ഗജേന്ദ്രമോക്ഷം, (17) മുപ്പത്തഞ്ചു ശ്ലോകങ്ങളുള്ള വിശ്വരൂപദർശനം എന്നീ കൃതികളും രചിച്ചിട്ടുണ്ട്. ഭക്തിമാർഗ്ഗപ്രദർശകങ്ങളായ പ്രസ്തുതവാങ്മയങ്ങളിൽ കവയിത്രി അർത്ഥ കല്പനകൾകൊണ്ടു അനുവാചകന്മാരെ ക്ലേശിപ്പിക്കുന്നില്ല. “അനലംകൃതിപുനഃ ക്യാപി” എന്ന ലക്ഷണമാണ് അവയ്ക്കു പ്രായേണ യോജിക്കുന്നത്. ഇവയ്ക്കുപുറമേ അനേകം കീർത്തനങ്ങളും അവിടുന്ന് നിർമ്മിച്ചിട്ടുണ്ട്.

സൗഭദ്രസ്തവം

ഈ സ്തോത്രത്തിൽ കവയിത്രി ശ്രീമദ്ഭഗവതത്തിലെ പ്രതിപാദ്യം മുഴുവൻ നാലുതു ശ്ലോകങ്ങളിൽ സംഗ്രഹിച്ചിരിക്കുന്നതു കണ്ടാൽ ആരും ആശ്ചര്യപ്പെടുപോകും. ഓരോ ശ്ലോകവും “പാഹി പൂർണ്ണത്രയീശ” എന്ന വാക്യംകൊണ്ടു അവസാനിക്കുന്നു. ഒരു ശ്ലോകം ഉദ്ധരിക്കുന്നു.

“ഹത്യാ ലങ്കാധിപം യസ്സുതസഹജഭോ-
മാത്യയുക്തം ച യുദ്ധേ
സീതാമാദായ പുതാം ജലനപതനതഃ
പുഷ്പകം ചാധിരഹ്യ
രാജ്യം ഗത്യാഥ പുഞ്ചെർമ്മ നിദിരഥ കൃത-
സ്യാഭിഷേകസ്സവകിയൈ-
സ്സാർദ്ധം തത്രാവസസ്ത്വം ജനമനുരമയൻ
പാഹി പൂർണ്ണത്രയീശ.”

അടുത്ത ശ്ലോകം ഗ്രന്ഥാവസാനത്തിലുള്ളതാണ്.

“അനേകാഗോയുക്താ ഭവനിഗളബദ്ധാ ദൃഢതരം
ഭവൽപാദാംഭോജം ശരണമുപയാതാ ഹൃദയേദ!
യഥാ ചോരം രാജാ ദമയതി ച തദ്ദൃഗ്മയ മാം
ഭവഗ്രന്ഥിം ഛിന്ധി പ്രചുരകരുണാലോകവിശിഖൈഃ.”

അതു കഴിഞ്ഞു രണ്ടു പ്രാർത്ഥനാശ്ലോകങ്ങളുമുണ്ട്. രണ്ടാമത്തേതിൽ പാഞ്ചരാത്രസിദ്ധാന്തമനുസരിച്ചു വാസുദേവാദി ചതുർവൃഹങ്ങളേയും സമഷ്ടിരൂപനായ ശ്രീനാരായണനേയും ഇങ്ങനെ സ്തുതിക്കുന്നു.

“ചിത്തം മേ വാസുദേവ! പ്രചുരകരുണയാ
ശോധയ പ്രീതിപൂർവം
നിത്യം സങ്കർഷണാഹങ്കരണജപരിതാ-
പാംശ്ച ദുരീകരുഷ്ണ
ബുദ്ധേഃ പ്രദൃഗ്! സകതിം ഹര ഭവവിഷയാം
മാനസം ചാനിരദ്ധ!
ത്വത്തത്ത്വജ്ഞാനയുക്തം കരു; നിഖിലസുഖം
ദേഹി നാരായണ! ത്വം”

ഭഗവത്യഷ്ടകം

എട്ടു ശ്ലോകങ്ങൾകൊണ്ടു ദേവീമാഹാത്മ്യകഥയെ ഈ സ്തോത്രത്തിൽ തമ്പുരാട്ടി സംക്ഷേപിച്ചിരിക്കുന്നു. ഓരോ ശ്ലോകത്തിന്റെയും ചതുർത്ഥപാദം “മായാം സാപോഹ്യ പായാസ്സദയമയി! പുരാണാലയാധിശ്വരി! ത്വം” എന്നു കുടുംബപരദേവതയായ പഴയന്തൂർ ഭഗവതിയോടുള്ള പ്രാർത്ഥനയോടുകൂടിയാണ് അവസാനിക്കുന്നത്.

“ആയാനം മായിനം തം സ്വസ്വസുതനിയനാ-
ജ്ജാതമന്യം നിസുംഭം
സുംഭം ജംഭാരികമ്പ്രദമപി ച രണേ
ദാരുണേ മാരയിത്യാ
മോദേനാരാധിതാ ത്വം നന്തിദിരദിതിജൈ-
സ്തേഷു ദത്തായോ യാ
മായാം സാപോഹ്യ പായാസ്സദയമയി! പുരാ-
ണാലായാധിശ്വരി! ത്വം”

എന്നതു് അതിലെ ഒരു ശ്ലോകമാണ്.

“സരിജ്ജലജടാജാലകിരീടേന്ദുകലാനിതം
ശിരശ്ശങ്കര! തേ സർവസുരസേവ്യം സദാ ഭജേ.”

മതി. ഇനി ഭാഷാകൃതികളിലേയ്ക്കു കടക്കാം.

യുദ്ധകാണ്ഡം പാന

984-ൽ വെള്ളാരപ്പള്ളിയിൽ നിന്നു തീപ്പെട്ട കൊച്ചി രാമവർമ്മമഹാരാജാവിന്റെ സുന്ദരകാണ്ഡം പാനയെക്കുറിച്ച് അന്യത്ര പ്രസ്താവിച്ചിട്ടുണ്ട്. അതിന്റെ തുടർച്ചയായി യുദ്ധകാണ്ഡപ്രതിപാദിതമായ ശ്രീരാമപട്ടാഭിഷേകംവരെയുള്ള കഥ ഈ പാനയിൽ തമ്പുരാട്ടി ഗാനം ചെയ്യുന്നു. ആ വസ്തുത അവിടുന്ന്തന്നെ ആരംഭത്തിൽ പ്രസ്താവിച്ചിട്ടുണ്ട്.

“പണ്ടു മാമകമാതാമഹിയാകും
കൊണ്ടൽവേണിയാൾതന്നുടെ മാതുലൻ
ഉണ്ടാക്കിടുള്ള കാണ്ഡത്തിൻശേഷം ഞാൻ
കൊണ്ടാടിക്കൊണ്ടു വർണ്ണനംചെയ്യുന്നേൻ”

എന്നീ വരികൾ നോക്കുക. ഒടുവിൽ

“നാരായണ! ത്വദവതാരകഥാവിരാജൽ-
സ്തോത്രസ്വരൂപസുതമാപ്തവതീ പുരാദ്യ
രാമാഭിഷേകവരദ്രേഷണശോഭമാന-
പാനാഭിധാനതനയാം ച തവ പ്രസാദാൽ”

എന്നൊരു ശ്ലോകമുണ്ട്. ഇവിടെ “ത്വദവതാരകഥാ” എന്നു പറഞ്ഞതു് അഷ്ടമിരോഹിണീമാഹാത്മ്യം കിളിപ്പാട്ടിനെ ഉദ്ദേശിച്ചായിരിക്കാമെന്നു തോന്നുന്നു. തമ്പുരാട്ടി രാമാവതാരത്തെ വിഷയീകരിച്ച് ഒരു ഗ്രന്ഥവും രചിച്ചതായി അറിവില്ല. ‘നാരായണ’ എന്ന പദംകൊണ്ടു ഏതവതാരത്തിനും യോജിക്കുന്ന വിധത്തിലാണ് മഹാവിഷ്ണുവിനെ അഭിസംബോധനം ചെയ്തിരിക്കുന്നതും. ദീർഘവും രമണീയവുമായ ഒരു കൃതിയാണ് യുദ്ധകാണ്ഡം പാന. ഒരു ഭാഗം പകർത്തിക്കാണിക്കാം.

“അശ്രുതപൂർവമാകുന്ന വാക്കുകൾ
വിശ്വവാസികളൊക്കെയും കേൾക്കവേ
നിശ്ശങ്കം രാമൻ ചൊന്നതു കേട്ടപ്പോ-
ളശ്രുപൂർണ്ണവദനനായ് സീതയും
പാരം സങ്കടത്തോടേ വദനത്തെ-
ക്കരംകൊണ്ടു തുടച്ചു പണിപ്പെട്ടു
വരനാകുന്ന രാമനോടനേരം
പറഞ്ഞാളിടത്തൊണ്ടു വിറച്ചേവം.
എന്തയ്യോ! ഭവാനീവണ്ണം ശ്രോത്രത്തിൽ-
ച്ചെന്തിക്കട്ടെ ചൊരിയുമ്പോലുള്ളൊരു
സന്താപത്തെ വളർക്കുന്ന വാക്കിനെ
ഹന്ത! ചൊല്ലുന്നു നിസ്സാരനെപ്പോലെ?
നിന്തിരുവടിതന്നുടെ മാനസേ
ചിന്തിക്കുംപോലെ വാണവളല്ല ഞാൻ
കാന്ത! ചാരിത്രരക്ഷ വഴിപോലെ
സന്തതമിഹ ചെയ്തല്ലോ വാണതും.
സരിയല്ലാത്തവളല്ല ഞാനെന്നതും
മതിയിൽത്തവ നിശ്ചയമില്ലയോ?”

കംസവധം ശീതകന്തുളളൽ

കംസൻ അക്രൂരനെ രാമകൃഷ്ണന്മാരുടെ ആനയനത്തിനു ഗോകുലത്തിലേക്കയയ്ക്കുന്നതു മുതലുള്ള ഭാഗവതകഥയാണ് ഈ തുള്ളലിൽ പ്രതിപാദിച്ചിരിക്കുന്നത്.

“പുത്രനാകും രവിവർമ്മന്റെ നിർബ്ബന്ധം-
മോർത്തുകൊണ്ടെത്രയും ക്ലേശിച്ചൊരുവിധം
ധൂർത്തനാം കംസന്റെ നിഗ്രഹമാം കഥ
തീർത്തേൻ...”

എന്നു ഗ്രന്ഥനിർമ്മിതിക്കുള്ള കാരണം നിർദ്ദേശിച്ചിരിക്കുന്നു. ഈ കവിതയും നന്നായിട്ടുണ്ട്. ഒരു ഭാഗം നോക്കുക.

“പങ്കജദളനയനാ! പരിവൃഥഗ്ലണസദനാ!
പന്നഗവരശയനാ! പരവനദവദഹനാ!
പാർവണശശിവദനാ! പശുപവധുമദനാ!
പാലയ മധുമഥനാ! പരിചൊടു മാമധുനാ.
ശങ്കരശുഭകരണാ! ശതമഖനതചരണാ!
ശം കരു ജലശരണാ! ശകലിതഘനകിരണാ!
നന്ദിതനന്ദമഖാ! നന്ദജനജനിതസുഖാ!
നന്ദജ! വിജയസഖാ! നന്ദമവ മാമനഘാ!
നിർമ്മിതജഗദണ്ഡാ! നിരുപമഭജദണ്ഡാ!
നിർമ്മലതരഗണ്ഡാ! നിയമിതരിപുഷണ്ഡാ!
കൃഷ്ണ നമോ മഹതേ! കൃതയദുകുലവസതേ!
കൃച്ഛവിമോചന തേ! കൃപയൊടു ലസിതമതേ!
നന്ദജ! തവ ചരണം നരവര! ബഹുകരുണം
നന്ദയൊടിഹ ശരണം നലമൊടു മമ വരണം.”

ഇതര കൃതികളെ ഇവിടെ പരാമർശിക്കുന്നില്ല.

9 നാഗരകോവിലിൽ കല്യാണിക്കുട്ടി അമ്മച്ചി (1014-1084)

ജനനവും ബാല്യകാലവും

കൊച്ചിരാജ്യത്തെ ഒടുവിലത്തെ സർവാധികാര്യക്കാരും മക്കോള റിസിഡണ്ടിന്റെ വിശ്വസ്ത സേവകനുമായിരുന്ന മുക്തപുരം താലൂക്കു വെള്ളൂർക്കരപ്പകുതിയിൽ നടവരമ്പുദേശത്തു ചെറുപറമ്പിൽ കുഞ്ഞുകൃഷ്ണമേനോനെപ്പറ്റി വായനക്കാർ കേട്ടിരിക്കുമല്ലോ. അദ്ദേഹത്തിന്റെ പത്നി അതേ ദേശത്തു മാതൃപ്പള്ളിവിട്ടിൽ കുഞ്ഞുലക്ഷ്മിയമ്മയായിരുന്നു. ആ ദമ്പതികളുടെ ദ്വിതീയ സന്താനമായി കല്യാണിക്കുട്ടിയമ്മ 1014-ാണ്ടു കർക്കടകമാസത്തിൽ മൂലംനക്ഷത്രത്തിൽ ജനിച്ചു. മാതൃപ്പള്ളിവിട്ടുകാരുടെ മൂലകുടുംബം കൊച്ചിയിൽ ചേരാനല്ലൂർദേശത്താണ്. അച്ഛൻ കല്യാണിക്കുട്ടിയമ്മയെ ബാല്യത്തിൽത്തന്നെ മലയാളത്തിനു പുറമെ സംസ്കൃതവും സങ്ഗീതവും അഭ്യസിപ്പിച്ചു. സങ്ഗീതാധ്യാപകൻ ശിവരാമഭാഗവതരായിരുന്നു. 1036-ാണ്ടു കർക്കടകത്തിൽ കുഞ്ഞുകൃഷ്ണമേനോൻ മരിച്ചു.

വിവാഹവും അനന്തരജീവിതവും

തിരുവിതാംകൂർ ആയില്യംതിരുനാൾ മഹാരാജാവിന്റെ പ്രഥമപത്നി അവിടത്തെ മാതൃലനായ ഉത്രംതിരുനാൾമഹാരാജാവിന്റെ പുത്രി തിരുവട്ടാറ്റമ്മവിട്ടിൽ പാനപ്പിള്ള മാധവി ലക്ഷ്മിയമ്മയായിരുന്നു. 1029-ാണ്ടു ആയില്യംതിരുനാൾ പരിഗ്രഹിച്ച ആ യുവതി 1037 ഇടവത്തിൽ മരിച്ചു. തന്മൂലം വിഗതഭാര്യനായിത്തീർന്ന അവിടുന്ന് 1038-ാണ്ടു തുലാമാസത്തിൽ മാതൃപ്പള്ളി കല്യാണിക്കുട്ടിയമ്മയെ പട്ടംപരിവട്ടവുമിട്ടു അമ്മച്ചിയായി സ്വീകരിച്ചു. അവിടത്തെ മാതൃലന്റേയും അവിടത്തേയും ആശ്രിതനായിരുന്ന ഈശ്വരപിള്ള വിചാരിപ്പുകാരാണ് ആ വിവാഹം ഘടിപ്പിച്ചത്. കുഞ്ഞുകൃഷ്ണമേനോനും ഈശ്വരപിള്ളയും പരമസുഹൃത്തുക്കളായിരുന്നു. 1040-ൽ അമ്മച്ചി നാഗരകോവിലിൽ അമ്മവീട്ടിലേയ്ക്കു ദത്തെടുക്കപ്പെട്ടു. തിരുവനന്തപുരത്തു നാഗരകോവിലെന്നും, അരുമനയെന്നും തിരുവട്ടാറെന്നും, വടശ്ശേരിയെന്നും പേരുകളിൽ നാലു സുപ്രസിദ്ധങ്ങളായ രാജദാരഗൃഹങ്ങളുണ്ട്. അവ ധർമ്മരാജാവു സ്ഥാപിച്ചതെന്നാണ് ഐതിഹ്യം. ആ കുടുംബങ്ങളിൽ ഏതെങ്കിലും ഒന്നിൽ അമ്മച്ചിമാർ ജനിക്കുകയോ ദത്തെടുക്കപ്പെടുകയോ ചെയ്യണമെന്ന് ഒരു വെയ്യുണ്ട്. 1043-ൽ അമ്മച്ചിയുടെ വലിയമ്മയുടെ (അമ്മയുടെ ജ്യേഷ്ഠത്തി) പുത്രിമാരായ കുഞ്ഞുലക്ഷ്മിയമ്മയേയും കാത്യായനിയമ്മയേയുംകൂടി അതേ അമ്മ വീട്ടിൽത്തന്നെ ദത്തുകേറ്റി. അവരിൽ കുഞ്ഞുലക്ഷ്മിത്തങ്കച്ചിയുടെ പുത്രിയായ അനന്തലക്ഷ്മിപ്പൊന്നമ്മയാണ് ശ്രീമൂലം തിരുനാൾ മഹാരാജാവിന്റെ പ്രഥമപത്നി. 1052-ൽ അമ്മച്ചിയുടെ മാതാവു മരിച്ചു. സർവ്വകലാവല്ലഭനായ ആയില്യം തിരുനാൾ മഹാരാജാവിന്റെ പ്രേയസിയാകുന്ന യുവതിക്ക് സാഹിത്യത്തിലും സങ്ഗീതത്തിലും എത്രമാത്രം അഭിനിവേശമുണ്ടായിരിക്കണമെന്നു പറയേണ്ടതില്ലല്ലോ. അമ്മച്ചി നിരന്തര വ്യവസായംകൊണ്ടു തന്റെ സംസ്കൃതപാണ്ഡിത്യം വർദ്ധിപ്പിക്കുകയും കല്യാണകൃഷ്ണഭാഗവതർ മുതലായ ആസ്ഥാനവിദ്യാന്മാരുടെ ശിക്ഷണത്തിൽ വീണവായനയിലും വായ്യാട്ടിലും വിസമയനീയമായ വിദഗ്ദ്ധത സമ്പാദിക്കുകയും ചെയ്തു. അമ്മച്ചി പ്രസവിച്ചില്ല. 1055-ൽ ആയില്യംമഹാരാജാവു തീപ്പെട്ടു. 1084 മകരമാസം 6-ആംനൂറായിരുന്നു ആ മഹതിയുടെ മരണം. അമ്മച്ചി ഈശ്വരഭക്തിയും സുചരിതയും ഉദാരമനസ്സുമായിരുന്നു. തന്റെ ആദ്യത്തെ സങ്ഗീതദേശികനായ ശിവരാമഭാഗവതർക്ക് ഒരു വീരശൃങ്ഖല പ്രിയതമനെക്കൊണ്ടു സമ്മാനിപ്പിച്ചത് ആ സ്ത്രീരത്നത്തിന്റെ കൃതജ്ഞതയ്ക്കു നിദർശനമാണ്.

കൃതികൾ


കല്യാണിക്കുട്ടിഅമ്മച്ചിക്കു ഭാഷാകവനത്തിൽ ശ്ലാഘനീയമായ പാടവമുണ്ടായിരുന്നു. ഗാനങ്ങൾ രചിക്കുന്ന വിഷയത്തിലായിരുന്നു കൂടുതൽ വാസന. ആ സാധി (1) രാസക്രീഡ, (2) അംബരീഷചരിതം, (3) പാർവതീസ്വയംവരം എന്നീ കൈകൊട്ടിക്കളിപ്പാട്ടുകളും, (4) സ്തവമാലിക, (5) പാതിവ്രത്യപഞ്ചകം, (6) ഗണപഞ്ചകം, (7) സത്യപഞ്ചകം എന്നീ കൃതികളും ഉണ്ടാക്കിയിട്ടുണ്ട്. സ്തവമാലികയിൽ പദ്യസരമെന്നും ഗാനസരമെന്നും രണ്ടു വിഭാഗങ്ങളുണ്ട്. ഗാനസരത്തിൽ മുപ്പത്തിമൂന്നു പാട്ടുകൾ അടങ്ങിയിരിക്കുന്നു. ചില ശ്ലോകങ്ങളും ഒരു പാട്ടും പ്രദർശിപ്പിക്കാം.

“സദാ തേ പദാംഭോജഭക്തിം മഹാത്മൻ!
മുദാ ദേഹി കാമാദിശരത്രൻ നിഹത്യ
യദാ ത്വൽകൃപാ മയ്യുമോഹാ ഭവേൽ സാ
തദാഹം കൃതാർത്ഥാ ഹരേ! പത്മനാഭ!” (സ്തവമാലിക)
“ജാതിശ്രേഷ്ഠത കമ്പിടുന്നു; വഴി തുത്തിടുന്നു സൗന്ദര്യവും;
ഖ്യാതിപ്പെണ്ണണി പൊൻപിടിക്കട്ടെ പിടിച്ചിടുന്നു കൂടും മുദാ;
ഭൃതിക്കാറണിവേണി കല്പനകൾ കേട്ടിടുന്നു;
പെൺനാട്ടിലി-
പ്പാതിവ്രത്യമഹാമഹേശ്വരിയെഴുന്നള്ളിജ്ജയിക്കുന്നഹോ!”

(പാതിവ്രത്യപഞ്ചകം)

“യദുകലനായക! ജഗദീശ!
വ്രജവനിതാജനഹൃദയസരോരുഹ-
ദിനകര മാമവ ജലജാഷ! (യദുകല)
തവ ചരിതാമൃതപാനരതിർമ്മമ
ഭവതു സദാമരണതപാദ! (യദുകല)
വിഹരതു മമ ഹൃദി താവകചരണം
ദിനമനു ദിനജനൈകശരണ്യം. (യദുകല)
ശമയ ഗദം മമ ശമലവിഭഞ്ജന!
ത്യാമനിശം പ്രണമാമി ദയാലോ!” (യദുകല)

(സ്തവമാലിക-ഗാനസരം)



10 തോട്ടയ്ക്കാട്ട് ഇക്കാവമ്മ (1039-1091)

ജനനവും വിദ്യാഭ്യാസവും

ഇക്കാവമ്മ എറണാകുളത്തെ സുപ്രസിദ്ധമായ പടിഞ്ഞാറേ തോട്ടയ്ക്കാട്ടുവീട്ടിൽ 1039-ാണ്ടു മകരമാസം 28-ാംനു പൂരുട്ടാതിനക്ഷത്രത്തിൽ ജനിച്ചു. പിതാവ് ഇരിങ്ങാലക്കുട നന്ദിക്കരവീട്ടിൽ ചാത്തപ്പണിക്കരും മാതാവു തോട്ടയ്ക്കാട്ടുവീട്ടിൽ കുട്ടിപ്പാറവമ്മയുമായിരുന്നു. സംഗീതത്തിലും സാഹിത്യത്തിലും ശില്പശാസ്ത്രത്തിലും പില്ലാലത്തു നിപുണനായിത്തീർന്ന ചാത്തപ്പണിക്കർ തൃപ്പൂണിത്തുറക്കോവിലകത്തു പോയി അവിടെത്തെ കഥകളിയോഗത്തിൽ ചേർന്ന് ഒരു നല്ല നടനെന്നു പേരു സമ്പാദിച്ചു. പിന്നീടു സർക്കാരുദ്യോഗത്തിൽ പ്രവേശിച്ചു തഹസീൽമജിസ്ട്രേട്ടായി ഉയർന്നു. ആ ദമ്പതിമാരുടെ ദ്വിതീയ പുത്രിയാണ് ഇക്കാവമ്മ. സുദ്രോർജ്ജനം നാടകം, ഇക്കാവമ്മ സമർപ്പിച്ചിരിക്കുന്നതു കുട്ടിപ്പാറവമ്മയ്ക്കാകുന്നു.

“അത്യന്തശുദ്ധിയൊടുമീശ്വരപാദപത്മം
നിത്യം ഭജിച്ചു മരുവുന്ന മദീയമാതഃ”

എന്നാണ് ആ ഘട്ടത്തിൽ കവയിത്രി സ്വമാതാവിനെ അഭിസംബോധനം ചെയ്തിരിക്കുന്നത്. ചാത്തപ്പണിക്കർ 1050-ാണ്ടും, കുട്ടിപ്പാറവമ്മ 1079-ാണ്ടും അന്തരിച്ചു. ഇക്കാവമ്മയുടെ പ്രഥമഗുരു അച്ഛൻതന്നെയായിരുന്നു. അച്ഛന്റെ മരണാനന്തരം വെണ്ണമല ഉഴുത്തിരവാരിയരോടു ചില കാവ്യങ്ങളും പഞ്ചാംഗഗണനവും പിന്നീട് അച്ചൻകണ്ടത്തു വാസനമ്പിയാരുടെയടുക്കൽ നാരായണീയവും നൈഷധവും തദനന്തരം മാക്കോത്തു കൃഷ്ണമേനോനോടു ചില നാടകങ്ങളും ചമ്പുക്കളും പഠിച്ചു. അങ്ങനെ ലഭിച്ച വ്യുൽപ്പത്തികൊണ്ടു സംതൃപ്തയാകാതെ സ്വപരിശ്രമംകൊണ്ടുതന്നെ അതു വർദ്ധിപ്പിച്ച് ആ ഭാഷയിൽ സാമാന്യം നല്ല പാണ്ഡിത്യവും കവനത്തിനു വേണ്ട വൈദഗ്ദ്ധ്യവും സമ്പാദിച്ചു. ഇക്കാവമ്മയുടെ പ്രതിഭാസമ്പത്തും ധാരണാശക്തിയും ഗുരുക്കന്മാരെ വിസ്മയിപ്പിച്ചിരുന്നു.

ദാമ്പത്യജീവിതം

ഇക്കാവമ്മയെ 14-ാമത്തെവയസ്സിൽ കാരക്കാട്ടു നാരായണമേനോൻ ബി. എ. വിവാഹംചെയ്തു. അദ്ദേഹം കൊച്ചി ഗവർണ്മെന്റ് സർവീസിൽ പേഷ്കാരുദ്യോഗം വരെ വഹിച്ച് 1077-ൽ മരിച്ചു. അവരുടെ ആണുക്കളും പെണ്ണുക്കളും ഉന്നതസ്ഥാനത്തിൽ എത്തിട്ടുള്ളവരാണ്. പ്രഥമപുത്രിയെ കൊല്ലങ്കോട്ടു വാസുദേവരാജാവും ദ്വിതീയപുത്രിയെ അദ്ദേഹത്തിന്റെ അനുജൻ മാധവരാജാവും വിവാഹം ചെയ്തു. മറ്റൊരു പുത്രിയും കവയിത്രിയുമായ ഗൗരിക്കെട്ടിലമ്മയുടെ ഭർത്താവു പണ്ഡിതനും കവിയുമായ കടത്തനാട്ടു ശങ്കരവർമ്മത്തമ്പുരാനാണ്. സാഹിത്യകുശലൻ റ്റി.കെ. കൃഷ്ണമേനോൻ കവിയത്രിയുടെ കനിഷ്ടസഹോദരനാണെന്നുകൂടി പറയേണ്ടതുണ്ട്.

1091-ാണ്ടു മേടമാസം 21-ാംനു ഇക്കാവമ്മ ചരമഗതിയെ പ്രാപിച്ചു.

കൃതികൾ

ഇക്കാവമ്മ ഇരുവത്തിരണ്ടാമത്തെ വയസ്സിൽ കവിത എഴുതിത്തുടങ്ങി. പ്രധാനകൃതികൾ (1) സന്മാർഗ്ഗോപദേശം ഓട്ടൻതുളളൽ, (2) രാസക്രിഡ കറത്തിപ്പാട്ട്, (3) പുരാണശ്രവണമാഹാത്മ്യം കിളിപ്പാട്ട് (തർജ്ജമ), (4) സുദ്രോർജ്ജനം നാടകം, (5) കല്ലിപ്പുരാണം കിളിപ്പാട്ട്, (6) നളചരിതം നാടകം, (7) ആര്യാശതകം എന്നിവയാണ്. ഇവയിൽ കല്ലിപ്പുരാണമൊഴികെ ബാക്കിയുള്ള കൃതികൾ അച്ചടിച്ചിട്ടുണ്ട്. നളചരിതം പൂർത്തിയാക്കിയിട്ടില്ല. പുരുഷന്മാരെപ്പോലെ തന്നെ സ്ത്രീകൾക്കും സാഹിത്യപോഷണത്തിൽ ഭാഗഭാക്കുകളാകുവാൻ അവകാശമുണ്ടെന്നും മനസ്സുവെച്ചാൽ അവർക്കും ആ വഴിക്കു സഹായന്മാരെ സമഗ്രമായി ആഹ്ലാദിപ്പിക്കുവാൻ സാധിക്കുമെന്നും നമ്മുടെ കവയിത്രി ദൃഢമായി വിശ്വസിച്ചിരുന്നു. സ്ത്രീകളുടെ അഭിമാനസംരക്ഷണത്തിലും ആ സുചരിതബദ്ധശ്രദ്ധയായിരുന്നു. ഒരിക്കൽ തൃശ്ശൂരിലെ കേരളനന്ദിനി എന്ന പത്രത്തിൽ “അരുതരുതതിസഖ്യം സ്ത്രീകളോടൊട്ടുമാകാ” എന്ന് ഒരു സമസ്യ പ്രസിദ്ധീകരിച്ചിരുന്നു. അത് ഒരു കവിപുരിപ്പിച്ചത് സ്ത്രീകളെ തരം താഴ്ത്തിയായിരുന്നതിനാൽ ഇക്കാവമ്മ പ്രക്ഷുബ്ധയായി അതിന് ഒരു മറുപടിയെഴുതി. ആ മറുപടിയിലുള്ള രണ്ടു ശ്ലോകങ്ങളാണ് ചുവടെ ചേർക്കുന്നത്.

“അരുതരുതൊരുനാളും നിന്ദയീ സ്ത്രീജനത്തിൽ-
പുരുഷരിലഖിലർക്കും സൽഗുണം സിദ്ധമാമോ?
കരുതുകിലതിമാത്രം ദുഷ്ടരത്രേ പുമാന്മാർ
വരനെ വിപിനദേശേ ഭൈമിതാനോ ചതിച്ചു?”

വൻകാട്ടിൽസ്സന്ത്യജിച്ചാൻ രഘുകലവരനാം
രാമചന്ദ്രൻ വിശങ്കം
തങ്കൽ പ്രേമം പെരുക്കും ജനകന്ദ്രപതിതൻ
പുത്രിയാം സീതതന്നെ;
തൻകാര്യം കൈവരുത്താൻ ശിവശിവ മടിയി-
ല്ലെതു ചെയ്യാനുമിനീ-
വങ്കന്മാരോടു സഖ്യം, പറക, തരുണിമാ-
ർക്കെങ്ങനേ സംഭവിക്കും?”

സുദ്രോർജ്ജനത്തിലെ

“മല്ലാക്ഷ്മിമണിയായ ഭാമ സമരം
ചെയ്തീലയോ? തേർതെളി-
ച്ചില്ലേ പണ്ടു സുദ്രേ, പാരിതു ഭരി
ക്കുന്നില്ലെ വികോറിയാ?
മല്ലാക്ഷ്മിമണികൾക്കു പാടവമിവ
യ്ക്കല്ലാം ഭവിച്ചിടുകിൽ-
ച്ചൊല്ലേറ്റം കവിതയ്ക്കുമാത്രമിവരാ
ഉല്ലസു വന്നിടുമോ?”

എന്ന വീരവാദം സുപ്രസിദ്ധമാണല്ലോ.

കവിതാരീതി

സാരദ്യവും സാമഞ്ജസ്യവും തുള്ളിത്തുളുമ്പുന്നവയാണ് ഇക്കാവമ്മയുടെ കൃതികൾ. ആ സാധ്യിയുടെ അതിപ്രധാനകൃതിയായ സുദ്രോർജ്ജനത്തെപ്പറ്റി അവസാനത്തിൽ പ്രസ്താവിക്കാം. മറ്റു കൃതികളിൽനിന്ന് ആദ്യമായി ചില ഭാഗങ്ങൾ ഉദ്ധരിക്കട്ടെ.

“പരന്നു ചന്ദ്രിക പാരിൽ വരുന്ന ശൈത്യസൗഗന്ധ്യം
കലർന്നു മന്ദമായ് വാതം കവർന്നുകൊള്ളുവാൻ ധൈര്യം;
നിരന്നു പൂക്കളിൽച്ചെന്നങ്ങിരുന്ന ഭംഗജാലങ്ങൾ;

(സന്മാർഗ്ഗോപദേശം)

“സൽക്കഥാശ്രവണത്താൽച്ചിത്തവും വിശുദ്ധമാം
വെക്കമാശുദ്ധചിത്തേ സിദ്ധമാം സുദ്ധജ്ഞാനം
ധ്യാനത്താലഖിലപാപങ്ങളും നശിച്ചു നി-
ത്യാനന്ദപദം പ്രാപിക്കുന്നതു സുകൃതികൾ.”

(പുരാണശ്രവണമാഹാത്മ്യം)

“സ്തരനൈച്ചുടുകരിച്ചൊരു പുരരിപുതൻ പാതിമെയ്യടക്കിടും
പെരുതാം തവ മതിചതുരത കരുതിടുകിലംബികേ!
മഹാശ്ചര്യം.”

(ആര്യാശതകം)

“പാനീയം സ്തുകോപമം; പരിമളം
തിങ്ങുന്ന പങ്കേരുഹം;
ചേണാർനോരളിസഞ്ചയം; പുളിനമ-
വൃണ്ണം മനോമോഹനം;
ഞാനെന്തിനധികം പറഞ്ഞു സമയം
പോക്കുന്നു? ചിന്തിക്കിലീ-
സ്ഥാനംതാൻ രസികർക്കു യോഗ്യതരമാ-
യിടം വിഹാരസ്ഥലം.”

(നളചരിതം)

“പാരിൽച്ചന്ദ്രിക ശശിയെദൂരെ വെടിഞ്ഞാ രവിക്കു
വശയാമോ?
ആരിന്നനർഘരത്നം പോരെന്നു നിനച്ചു കനലു കാമിക്കും?”

(നളചരിതം)

സുദ്രോർജ്ജനം

അക്കാലത്തെ സ്വതന്ത്രഭാഷാനാടകങ്ങളുടെ ഇടയിൽ സുദ്രോർജ്ജനത്തിനു തികച്ചും അദ്വൈതമായ സ്ഥാനത്തിനവകാശമുണ്ടു് മഹാകവികളായ കൊടുങ്ങല്ലൂർ തമ്പുരാക്കന്മാർ മാത്രമേ അതിനുമുമ്പ് അത്തരത്തിലുള്ള നാടകങ്ങൾ രചിച്ചിരുന്നുള്ളൂ. അതിന് ഒരു വ്യത്യസ്തമായി പറയേണ്ടതു കുട്ടിക്കുഞ്ഞുതങ്കച്ചിയുടെ അജ്ഞാതവാസത്തെമാത്രമാണ്. സ്ത്രീകൾ നിർമ്മിച്ച നാടകങ്ങളിൽ രണ്ടാമത്തേതാണ് സുദ്രോർജ്ജനം. അത് 1066 ഒടുവിൽ പ്രസിദ്ധീകൃതമായി. ആ നാടകം സകലഭാവുകന്മാരുടേയും അഭിനേതാക്കളുടേയും ആദരത്തിനു പാത്രീഭവിച്ചു. കേരളവർമ്മ വലിയ കോയിത്തമ്പുരാൻ

“ഇക്കാലത്തൊരു പെണ്ണു
തെറ്റുകളകുന്നുള്ളൊരൊഴുത്തെങ്കിലും
മുക്കാലം ശരിയാക്കിയിങ്ങെഴുതിയാലൊട്ടല്ലതാശ്ചര്യമാം
ഇക്കാണെന്നൊരു ചാരുനാടകമദുഷ്ടാക്ലിഷ്ടശബ്ദാർത്ഥമാ-
യിക്കാവമ്മ ചമച്ചതോർത്തു മുഴുകുന്നുള്ളതുതോംഭോനീധൗ”

എന്ന് അതിനെ പ്രശംസിച്ചു. “സുദ്രോർജ്ജനം എന്ന ഭാഷാനാടകം ‘ഒരു സ്ത്രീ ഉണ്ടാക്കിയതുകൊണ്ടു്’ എന്ന വിശേഷണം കൂടാതെതന്നെ വളരെ നന്നായി എന്നുപറയേണ്ടതായിരിക്കുന്നു” എന്നാണ് സി.പി. അച്യുതമേനോൻ അഭിപ്രായപ്പെട്ടത്. ഒരു സംശയാലു ഉപരിപ്ലവമായി,

“ഒന്നാമതായ് സുമുഖി! ബുക്കു പകർത്തട്ടെതു
നന്നായി നോക്കി ‘നടുതൊട്ടൊടു’ വാകവോളം
എന്നാലിതിന്റെ നവരീതിയിലെന്തനസ്സു
മന്നാടിയാരുടെയതെന്നൊരു ശങ്കതേടി.”

എന്നു പ്രസ്താവിച്ചതിൽ അദ്ദേഹം തന്നെ പിന്നീടു പരിതപിച്ചിരിക്കും. ഇക്കാവമ്മയുടേയും മന്നാടിയാരുടേയും കവന ശൈലികൾ വിഭിന്നങ്ങളാണ്. നാലാമങ്കത്തിൽ സുദ്രേയുടെ മുന്നിൽ അർജ്ജുനൻ തന്റെ കാമപാരവശ്യം വെളിപ്പെടുത്തിയതു ദ്രുതഗതിയിലായിപ്പോയി എന്നൊരപവാദം ചില വിമർശകന്മാർ അക്കാലത്തു് ഉത്ഥാപനം ചെയ്യുകയുണ്ടായി. അവരും ഇതരഭാഗങ്ങളിൽ രസഭാവദികൾക്കു വേണ്ടത്തക്ക പരിപുഷ്ടിവന്നിട്ടുണ്ടെന്നു സമ്മതിക്കുകയാണ് ചെയ്തത്. ചില ശ്ലോകങ്ങൾ ഏറ്റവും ഹൃദയഹാരികളാണ്.

“മെല്ലെച്ചെന്നു ലതാഗൃഹത്തിലുതിരും പുരേണഭസ്മം ധരി-
ച്ചല്ലാസാലണയുന്ന ഭംഗനിരയാം രുദ്രാക്ഷമാലയുത്തൊടും
നല്ലാമോദമിയന്ന മാധവസഖൻ മന്ദാനിലൻ ഗുഹ്മായ്-
ച്ചെല്ലുന്ന യതിപോലെ മാധവിയെയൊന്നാലിങ്ഗനം
ചെയ്യുവാൻ.”

“എടുത്തു മുസലത്തെ ഞാൻ തടടിതിയോടിയെത്തിട്ടുടൻ
തടുത്തഥ കിരീടിത്തനംലടിപ്പിച്ചുടച്ചിക്ഷണം
തുടുത്തു തുടരെത്തിളച്ചൊഴുകമക്കടുംചോരയാൽ-
ക്കെടുത്തുവനെരിഞ്ഞിടും കഠിനമായ കോപാഗിയെ.”

“ഭുജവീര്യാതിശയത്താൽ പ്രജകളെ രക്ഷിച്ചുവാഴ്ച
ബഹുകാലം
വിജയസുദ്രോപ്ലിസുഖം നിജഭാഗ്യംകൊണ്ടു സംഭവിച്ചിടും.

“പുഷ്പായുധന്നു സമരത്തിനു രാത്രിയിങ്ക-
ലല്ലേതരം കതുകമോടു തുണച്ചുമ്പം
കെല്ലുള്ളതൊക്കെയെകലത്തു വെടിഞ്ഞിദാനീം
സ്വല്ലപ്രഭം തുഹിനരശ്ശി ഗമിച്ചിടുന്നു.”

ഇവ ആ കൂട്ടത്തിൽപ്പെടുന്നു. സുദ്രോർജ്ജനത്തിനു ലഭിച്ചിട്ടുള്ള മറ്റൊരു ഭാഗ്യം അതു സംസ്കൃതഭാഷയിൽ വിവർത്തിതമായിട്ടുണ്ടു് എന്നുള്ളതാണ്. പ്രശസ്തപണ്ഡിതനായിരുന്ന തിരുവനന്തപുരം കരമന കേശവശാസ്ത്രിയാണ് വിവർത്തകൻ. ആ ഭാഗ്യം മറ്റൊരു ഭാഷാനാടകത്തിനും കൈവന്നിട്ടില്ല. ഏട്ടൻ രാജാവു കെ. സി. കേശവപിള്ളയുടെ ലക്ഷ്മികല്യാണത്തിലെ ഗദ്യാംശം മാത്രമേ തർജ്ജമചെയ്തിട്ടുള്ളവല്ലോ. എങ്ങനെ നോക്കിയാലും വാസന തികഞ്ഞ ഒരു കവയിത്രിതന്നെയായിരുന്നു ഇക്കാവമ്മ. കേരളവർമ്മ വലിയകോയിത്തമ്പുരാൻ കേരളീയപ്രശസ്തിയിലെ താഴെയുദ്ധരിക്കുന്ന ശ്ലോകത്തിൽ ആ വസ്തുത സ്പഷ്ടമായി രേഖപ്പെടുത്തിയിട്ടുണ്ടു്.

“ഇക്കാലമിന്ദുബിമാർ പലരും കവിത്വ-
വക്കാണമാർന്നു മരുവുന്നു; തദേതദാസ്താം;
ഇക്കാവുപണ്ഡിത പരം മകരന്ദധാരാ-
ധിക്കാരിവാങ്മധുരിമധുരി മാനനീയാ.”

11 സി. ഗോവിന്ദൻ എളേടം (1040-1104)

ജീവിതചരിത്രം

ഗോവിന്ദനെളേടം കൊച്ചി കണയന്നൂർത്താലൂക്കു പള്ളി
രുത്തി അംശത്തിൽ ചെളായി എന്ന കലീനമായ നാ
യർ കുടുംബത്തിൽ ജനിച്ചു. മാതാവു നാരായണിയമ്മ
യും പിതാവു ശിവരാമയ്യരുമായിരുന്നു. എറണാകുളം
സർക്കാർ ഹൈസ്കൂളിലും കോഴിക്കോട്ടു സാമൂതിരികോ
ളേജിലും വിദ്യാഭ്യാസം ചെയ്തു. പടിഞ്ഞാറേ തോട്ടയ്ക്കോട്ടു
പാഠക്കുട്ടിയമ്മയായിരുന്നു പത്നി. 1067-ാണ്ടു കുംഭമാ
സത്തിൽ കൊച്ചി ഹജൂരാപ്പിസിൽ ഒരു ഗുമസ്തനായി
നിയമിക്കപ്പെട്ടു. ഒടുവിൽ എറണാകുളം കോളേജിൽ
പ്രധാനമലയാളപണ്ഡിതനായി പണി നോക്കി, 1095-
ൽ ഉദ്യോഗത്തിൽനിന്നു പിരിഞ്ഞു. 1104 മിഥുനത്തിൽ
മരിച്ചു.

കൃതികൾ

(1) ഭക്തിസംവർദ്ധനം അഥവാ മുകുന്ദശതകം, (2) ശി
ഷ്ടാചാരം ലഘുകാവ്യം, (3) സുനന്ദാസരസവീരം നാട
കം, (4) ചന്ദ്രഹാസൻ നാടകം ഇവയാണ് എളേടത്തി
ന്റെ കൃതികൾ. അവയിൽ സുനന്ദാസരസവീരം നാട
കത്തിന്റെയും ചന്ദ്രഹാസൻ നാടകത്തിന്റെയും പ്രണേ
താവ് എന്ന നിലയിലാണ് കേരളീയർ അദ്ദേഹത്തെ
അറിയുന്നത്. സുനന്ദാസര സവീരം ഷേക്സ്പീയരുടെ
വിശ്വവിശ്രുതമായ 'ടെമ്പെസ്റ്റ്' (Tempest) എന്ന നാടക
ത്തിന്റെ ഒരു സ്വതന്ത്രവിവർത്തനമാണ്. അതു 1069-ൽ
പ്രസിദ്ധീകരിച്ചു. പാത്രങ്ങൾക്കു ഭാരതീയമാനധേയ
ങ്ങൾ കൊടുത്തു പ്രസ്താവനയും ഭരതവാക്യവും മറ്റും കൂട്ടി
ആദ്യമായി ഒരു ഇംഗ്ലീഷ് നാടകം ഭാഷാന്തരീകരിച്ചത്
അദ്ദേഹമാണെന്നു നാം ഓർമ്മിക്കേണ്ടതാണ്. എളേ
ടത്തിനു ഭാഷാകവികളുടെ കൂട്ടത്തിൽ ഗണനീയമായ
സ്ഥാനം നല്കുവാൻ നിർവ്വാഹമില്ല; എന്നാൽ തീരെ വി
സ്മരണീയമാണ് അദ്ദേഹത്തിന്റെ സാഹിത്യസേവനം
എന്നു പറയുവാനും തരമില്ല. റ്റി. കെ. കൃഷ്ണമേനോൻ
രചിച്ച ചന്ദ്രഹാസൻ എന്ന നോവലിൽ കുറേ ഭാഗം
അദ്ദേഹവും എഴുതിയിട്ടുണ്ട്. നാടകത്തിൽനിന്ന് ഒരു ശ്ലോ
കം താഴെ ചേർക്കുന്നു.

“നേരിട്ടെന്നോടടുക്കും കടിലമിഴികളി-
ട്ടൊടുരട്ടും കുരങ്ങ-
ന്മാരെപ്പോലേ ചിലയ്ക്കും ചപലതയതിനാൽ
കൊഞ്ഞനം കാട്ടുമേറ്റം
നേരേ മാർഗ്ഗത്തിൽ വീണെൻ പദഗതിയെ മുട-
ക്കും കടുംക്രോധമോടും
ക്രൂരന്മാരായ് ദ്വിജിഹ്വാകൃതിയിലുടനടൻ
ചീറ്റുമെന്നെക്കടിക്കും.”

12 കോടശ്ശേരി കുഞ്ഞൻതമ്പാൻ (1022-1080)

ജീവിതചരിത്രം

കോടശ്ശേരി കുഞ്ഞൻതമ്പാൻ മലയാള മനോരമയുടെ ആരംഭകാലത്തു സാമാന്യം പ്രസിദ്ധനായ ഒരു കവിയായിരുന്നു. “ഉഴത്തിൽക്കൊള്ളാഞ്ഞാൽക്കളമതിൽ വഴക്കില്ലറിയണം” എന്ന തമ്പാന്റെ സമസ്യ വെണ്മണി മഹനെ സാമാന്യത്തിലധികം ക്ഷോഭിപ്പിച്ചതും കോടശ്ശേരിയുടെ കവിതാപിശാചികയെ ഉച്ചാടനം ചെയ്യുവാൻ ആ മഹാകവി മാന്ത്രികനായി രൂപിക ചലിപ്പിച്ചതും മറ്റും പ്രസിദ്ധമാണല്ലോ. കൊച്ചിയിൽ ചാലക്കുടിക്ക് സമീപമാണ് കോടശ്ശേരി എന്ന ചരിത്രപ്രഖ്യാതമായ കുടുംബത്തിന്റെ സന്നിവേശം. കർത്താക്കന്മാരെന്നാണ് ആ കുടുംബത്തിലെ പുരുഷന്മാരെ പറയുന്നത്. തമ്പാൻ എന്നു പുരുഷന്മാരേയും തമ്പായി എന്നു സ്ത്രീകളേയും ബഹുമാനസൂചകമായി വിളിക്കാറുണ്ട്. കുഞ്ഞൻതമ്പാൻ ആ കുടുംബത്തിലെ കുഞ്ഞിക്കാവുതമ്പായിയുടേയും ചാലക്കുടി കൂടപ്പുഴ മരുത്തോമ്പള്ളിയില്ലതെ കൃഷ്ണൻ നമ്പൂരിയുടേയും പുത്രനായി 1922-ാണ്ടു മീനമാസത്തിലെ പൂരാടം നക്ഷത്രത്തിൽ കോടശ്ശേരി കിഴക്കേ മാത്തിൽ ജനിച്ചു. മരുത്തോമ്പള്ളി തെക്കേ പുഷ്പകത്തു വാസുനമ്പിയാരുടെ കീഴിൽ സംസ്കൃതം പഠിച്ചു കാവ്യങ്ങളിൽ സാമാന്യം വ്യൽപത്തി സമ്പാദിച്ചു. കൊടുങ്ങല്ലൂരിനു സമീപമുള്ള പയ്യാക്കൽ വീട്ടിലെ പാറുക്കുട്ടിയമ്മയെ വിവാഹം ചെയ്തു. തന്നിമിത്തം കൊടുങ്ങല്ലൂരെ കവിതക്കളരി കാണുന്നതിനും ആ വഴിക്കു സാഹിത്യസംബന്ധമായി ചിലതെല്ലാം പഠിക്കുന്നതിനും സംഗതിവന്നു. നടുവത്തച്ഛനാണ് അദ്ദേഹത്തിന്റെ കുടുംബകാര്യങ്ങൾ നോക്കുവാൻ നിയുക്തനായത്. അതുകൊണ്ട് അങ്ങനെയും ചില കവിമുഖ്യന്മാരുമായി പഴകുന്നതിനു സൈകര്യം ലഭിച്ചു. “ചേകിതാനന്ദപനാം കർത്താവു കുഞ്ഞൻ പ്രഭു” എന്ന് അദ്ദേഹത്തെ കവിഭാരതത്തിൽ കുഞ്ഞിക്കുട്ടൻതമ്പുരാൻ സ്തുരിക്കുന്നുണ്ട്. ഒടുവിൽ ചിത്തദ്രുമത്തിനു വിധേയനായി 1080-ാണ്ടു മിഥുനമാസം 4-ാംനു മരിച്ചു.

കൃതികൾ

കുഞ്ഞൻതമ്പാൻ അഞ്ചുകത്തിൽ കല്യാണസൗഗന്ധികം എന്നൊരു നാടകം 1069-ൽ ഭാഷാനാടകനിർമ്മാണത്തിന്റെ ബഹുലക്ഷ്യമുണ്ടാക്കി. അതിനു പറയത്തക്കഗുണമില്ലെങ്കിലും ശ്ലോകങ്ങൾക്ക് ഒഴുക്കുണ്ട്. സംഗമേശശതകം എന്നൊരു കൃതികൂടി അദ്ദേഹം രചിച്ചതായി കേട്ടിട്ടുണ്ട്. അദ്ദേഹത്തിന്റെ ഒരു ശ്ലോകമാത്രം ഉദ്ധരിക്കാം.

“അത്യുച്ഛം സാഗരാക്രന്ദിതഭയദമഹാ-
 ശബ്ദമോടും തമസ്സാ-
 മത്യഗ്രാകാരവേഷത്തോടുമതിവിപുലാ-
 കാശവക്ത്രത്തിലേറ്റം
 പ്രത്യൽപാതം തടിദുംഷ്ടയുമുധുരദന-
 ക്കൂട്ടവും കാട്ടി നന്നായ്
 പ്രത്യക്ഷപ്പെട്ടുവന്നാൾ ഹഹഹ! രജനിയാം
 രാക്ഷസീ രൂക്ഷരൂപാ.”

13 പാലിയത്തു ചെറിയ കുഞ്ഞുണ്ണിയച്ചൻ (1056-1118)

ജീവിതചരിതം

ചെറിയ കുഞ്ഞുണ്ണിയച്ചൻ കൊച്ചി രാജ്യത്തെ അഭിജാതവും വിഭവസമ്പന്നവുമായ ചേന്നമങ്ഗലം പാലിയത്തു കുടുംബത്തിൽ 1056-ാണ്ടു് ഇടവമാസം 7-ാംനു തിരുവോണം നക്ഷത്രത്തിൽ ജനിച്ചു. അമ്മ പാലിയത്തു കാവുകുഞ്ഞമ്മയും പിതാവു് ആലത്തൂർ അച്ഛൻ ജനാർദ്ദനൻനമ്പൂരിപ്പാടുമായിരുന്നു. പുതുക്കുടി നാരായണൻ ഇളയതിന്റെ അടുക്കൽ കാവ്യനാടകങ്ങളും ചേന്നമങ്ഗലം അയ്യാശാസ്ത്രികളുടെ അടുക്കൽ സ്വല്പം വ്യാകരണവും അഭ്യസിച്ചു. 1085-ാണ്ടുവരെ കാവ്യാധ്യാവിൽ സഞ്ചരിച്ച യശസ്സു നേടി. പിന്നീടു പത്രപ്രവർത്തകനും പ്രവക്താവുമായി പരിണമിച്ചു. ഒരേകാലത്തു ചക്രവർത്തി, ഭജേകേരളം എന്നീ പത്രങ്ങളും ഒടുവിൽ സനാതനി എന്ന പത്രവും നടത്തി. 1090-ാണ്ടു മുതൽ നാലു കൊല്ലത്തോളം അദ്ദേഹം പ്രചരിപ്പിച്ച ഒരു വിശിഷ്ടമാസികയാണ് കേരളകേസരി. ഭാരതത്തിന്റെ സ്വാതന്ത്ര്യം, സമുദായങ്ങളുടെ ഐകമത്യം ഇവയായിരുന്നു അദ്ദേഹത്തിന്റെ പ്രധാനലക്ഷ്യങ്ങൾ. അവ സാധിക്കുന്നതിനു് അദ്ദേഹം പതിനഞ്ചു കൊല്ലത്തോളം നിപുണമായും നിസ്സന്ദ്രമായും നിർവ്യളികമായും പ്രയത്നിക്കുകയുണ്ടായി. പ്രസംഗവേദികളിലും പത്രപക്തികളിലും അദ്ദേഹം അധർമ്മത്തോടു് ഇടവിടാതെ പോരാടി. രാജ്യകാര്യങ്ങളെ നിർഭയമായി വിമർശിച്ചു. അദ്ദേഹത്തിന്റെ ഭാഷാരീതിക്ക് ഒരോജസ്സും ദീപ്തിയും പ്രത്യേകതയുണ്ടു്. സനാതനധർമ്മത്തിലും ബിംബാരാധനയിലും അദ്ദേഹത്തിനു് അടിയുറച്ച വിശ്വാസമുണ്ടായിരുന്നു. തന്നിമിത്തമാൺ അദ്ദേഹം സമുദായപാസനം എന്ന മഹാഗ്രന്ഥം 1100-ൽ പ്രസിദ്ധീകരിച്ചതും അന്ത്യകാലത്തിൽ സനാതനി എന്ന പത്രത്തിന്റെ ആധിപത്യം വഹിച്ചതും. ഒരൊന്നാന്തരം വാചിതനെന്നയായിരുന്നു അദ്ദേഹം. അവർണ്ണരുടെ ക്ഷേത്രപ്രവേശനത്തിനു പ്രതികൂലമായ ഒരു പരിതഃസ്ഥിതി സൃഷ്ടിക്കുന്നതിനുവേണ്ടിയായിരുന്നു സനാതനിയുടെ ആവിർഭാവം. അതിൽ പണ്ടത്തെ സർവസമത്വകാംക്ഷിയായ കുഞ്ഞുണ്ണിയച്ചനെയല്ല നാം കാണുന്നതെങ്കിലും അദ്ദേഹത്തിന്റെ തദ്വിഷയകമായ ആർജ്ജവത്തെ അക്കാലത്തു് ആരും അപലപിച്ചിരുന്നില്ല. കേരളത്തിൽ ദേശാഭിമാനത്തെ ഉദ്ദീപിപ്പിക്കുന്നതിനും ഏകയോഗക്ഷേമത്തെ അഭിവൃദ്ധിപ്പെടുത്തുന്നതിനും അദ്ദേഹം നടത്തിയ കേരളകേസരിയും മറ്റും ധാരാളം പ്രയോജകീഭവിച്ചിട്ടുണ്ടു്.

“അരുതരുതു വിരോധം ഭിന്നവർഗ്ഗങ്ങളെല്ലാ-
 മൊരു ചരടിലിണക്കിക്കോർത്ത പുഷ്പങ്ങളല്ലോ.
 പൊരുളിതു വെളിവാക്കിക്കേരളത്തിന്റെ നന്മ-
 യ്ക്കാരുമയൊടിനി യത്നം ചെയ്യുവിൻ നാട്ടുകാരേ!”

എന്ന സുപ്രസിദ്ധമായ ശ്ലോകത്തിന്റെ പ്രണേതാവു് അദ്ദേഹമാൺ. അദ്ദേഹത്തിന്റെ പൗരഗീതയിലുള്ള ചുവടെ ചേർക്കുന്ന ശ്ലോകങ്ങൾകൂടി പ്രകൃതത്തിൽ ഉദ്ധരിക്കേണ്ടതുണ്ടു്.

“കേരളീയത്വവും നോക്കു ഭാരതീയത്വവും സമം
 ഇത്തത്ത്വമോർത്തുറച്ചൊപ്പം പ്രയത്നിക്കുക പൗരരേ!
 കൃഷ്ണനും ബുദ്ധനും ക്രിസ്തു നബി സോറോസ്തരെന്നിവർ
 കാണിച്ച ധർമ്മമാർഗ്ഗങ്ങൾ പിന്തുടരുന്ന നടക്കുവിൻ.

ആ മൈത്രീയൊന്നാണൈശ്വര്യം പരാരാധനമേ ധനം
 സ്വാതന്ത്ര്യമൊന്നേ സായുജ്യമെന്നു പാടിനടക്കുവിൻ.

ആഹാരമറിവീ രണ്ടുമില്ലാതെപ്പൊരുത്തുലായ്
 പാവങ്ങളുണ്ടാറു കോടിയവരിൽദ്രയ കാട്ടുവിൻ.

സ്വപ്രത്യയം സ്വാഭിമാനമാത്മത്യാഗം സ്വതന്ത്രത
 ഇവയെപ്പറ്റി നാടൊക്കെ പ്രസംഗിച്ചു നടക്കുവിൻ.

എഴുന്നേല്പിൻ കൺ മിഴിപ്പിൻ കൈകൾ കോർത്തു
 പിടിക്കുവിൻ
 സ്നേഹപൂർവ്വം പ്രയത്നിച്ചിൻ സ്വരാജ്യത്തെയുയർത്തുവിൻ.”

കേരളത്തിൽ ഒന്നാമതായി രാഷ്ട്രീയകൃതികൾ രചിച്ചതു് അദ്ദേഹമാൺ. ചെറിയ കുഞ്ഞുണ്ണിയച്ചൻ 1118-ാണ്ടു ചിങ്ങമാസത്തിൽ മണലിപ്പുഴവക്കത്തുള്ള തൃക്കൂർ പാലിയത്തുഭവനത്തിൽവെച്ചു ചരമഗതിയെ പ്രാപിച്ചു.

കൃതികൾ

(1) കാശിയാത്ര, (2) മഹാവീരചരിതം, (3) ശുക്രനീതി എന്നീ പദ്യകൃതികളും, മുൻപു ഞാൻ ചൂണ്ടിക്കാണിച്ച (4) സമുദായപാസനവുമാൺ അച്ചന്റെ പ്രധാനവാങ്മയങ്ങൾ. ഇവയിൽ കാശിയാത്ര 1077-ലും മഹാവീരചരിതം 1082-ലും ശുക്രനീതിയിലെ ആദ്യത്തെ രണ്ടധ്യായങ്ങൾ 1082-ലും പ്രസിദ്ധീകരിച്ചു. രണ്ടാമത്തേയും മൂന്നാമത്തേയും കൃതികൾ തർജ്ജമകളാണെന്നു പറയേണ്ടതില്ലല്ലോ. കാശിയാത്ര മാത്രമേ സ്വതന്ത്രകാവ്യമായുള്ളു. ചെറുപ്പത്തിൽ മാതാവിനോടൊന്നിച്ച് അച്ചൻ കാശിക്കു പോകുവാൻ ഭാഗ്യമുണ്ടായി. ആ സഞ്ചാരത്തെ ആസ്പദമാക്കി അച്ചൻ വെണ്മണിച്ചായയിൽ എഴുതിയ പ്രസ്തുത കൃതി നന്നായിട്ടുണ്ടു്. മഹാവീരചരിതത്തിൽനിന്നു് ഒരു ശ്ലോകം ഉദ്ധരിക്കാം.

“ആറുവഞ്ചികളിലാർത്തു പൈങ്കിളികൾ വാഴ്കയാലലർ
 കൊഴിഞ്ഞു വി-
 നേറ്റവും പുതുമണം പുലർന്ന തെളിവാർന്ന നല്ല
 കുളിർനീരൊടും
 ചെറു കായകൾ പഴുത്തിരുണ്ട നിറമാർന്നത്താവലുകൾ
 തൻമുടി-
 കേറ്റു ചോലകളിരമ്പലോടവിടെയങ്ങുമിങ്ങുമൊഴുകുന്നിതാ.”

ഇവിടെ ഭവഭൂതിയുടെ “ഇഹ സമദശകന്താക്രാന്തവാ നീരപുഷ്പ” എന്ന ശ്ലോകം പച്ചമലയാളത്തിൽ കവി എത്ര സുഗമമായി തർജ്ജമചെയ്തിരിക്കുന്നു എന്നു നോക്കുക.

സമുദായപാസനം

മുപ്പത്തൊറധ്യായങ്ങളിൽ അച്ചൻ രചിച്ചിരിക്കുന്ന ഈ ഗദ്യഗ്രന്ഥം അദ്ദേഹത്തിന്റെ അചഞ്ചലമായ ആസ്തികത്വത്തിനും അതലസ്സർശിയായ മതവിജ്ഞാനത്തിനും അനന്തമായ ഗ്രന്ഥപരിചയത്തിനും മകുടോദാഹരണമാകുന്നു. ഇംഗ്ലീഷിലേയും സംസ്കൃതത്തിലേയും പല പ്രമാണ ഗ്രന്ഥങ്ങളെ ആശ്രയിച്ചാണ് അദ്ദേഹം സ്വപക്ഷം സ്ഥാപിക്കുന്നത്. അതിന്റെ അവസാനത്തിലുള്ള ചില വാക്യങ്ങൾ ചുവടെ പകർത്തുന്നു: “ഒരവസരത്തിൽ കാണുന്ന സ്വപ്നങ്ങളാണ് മറ്റൊരു കാലത്തു പരമാർത്ഥങ്ങളായി പരിണമിക്കുന്നത് എന്നുള്ള ആധ്യാത്മികതത്വപ്രകാരം അടുത്ത കാലത്തെങ്കിലും ഈ സ്വപ്നം ഫലിച്ചാൽ നാം ചരിതാർത്ഥരായി; കേരളം അനുഗൃഹീതമായി; ഹിന്ദുമതം ജീവിച്ചു; ഹിന്ദുക്കൾ യോജിച്ചു; ഭാരതഭൂമി കൺ മിഴിച്ചു; വിദേശീയർ യാത്രതിരിച്ചു; സ്വരാജ്യം ലഭിച്ചു; പ്രണവാകിതമായ വേദാന്തമതയുജ്ഞത്തിന്റെ അഗ്രഭാഗങ്ങളിൽ മൈത്രീനിബദ്ധമായ സ്വരാജ്യവൈജയന്തി സമാധാനമന്ദമാരുതനേറ്റ് ആടിക്കളിച്ചു; മഹാത്മജിയുടെ ജീവിതിം ഫലിച്ചു; നാം നമ്മുടെ സ്വധർമ്മത്തെ ബഹുമാനപൂർവ്വം നിർവഹിച്ചു; നാം ജയിച്ചു.”

14 ആലത്തൂർ അനുജൻനമ്പൂരിപ്പാട് (1057-1118)

ജനനവും വിദ്യാഭ്യാസവും

അനുജൻനമ്പൂരിപ്പാട് കൊച്ചി വടക്കാഞ്ചേരി ആലത്തൂർ ജനാർദ്ദനൻനമ്പൂരിപ്പാട്ടിലെ പുത്രനായി 1057-ാണ്ടു മേടമാസം 12-ാംനു ചോതി നക്ഷത്രത്തിൽ ജനിച്ചു. മാതാവിന്റെ പേർ വ്യക്തമായി അറിയുന്നില്ല. ജനാർദ്ദനൻനമ്പൂരിപ്പാടുതന്നെയാണ് പാലിയത്തു ചെറിയകുഞ്ഞുണ്ണിയച്ചന്റേയും പിതാവ്. സംസ്കാരസിദ്ധമായ നാമധേയം കൃഷ്ണൻ എന്നായിരുന്നു. മാതാപിതാക്കന്മാർ സംസ്കൃതത്തിൽ വ്യുൽപത്തിയുള്ളവരായിരുന്നതുകൊണ്ട് അവരുടെ മേൽനോട്ടത്തിൽ ആ ബാലന്റെ വിദ്യാഭ്യാസം ആശാസ്യമായ രീതിയിൽ പുരോഗമിച്ചു. മുത്തച്ഛൻ പരമേശ്വരൻ നമ്പൂരിപ്പാടായിരുന്നു ആദ്യകാലത്തെ ഗുരു. ഉപനയനാനന്തരം കിരാങ്ങാട്ടുമനയ്ക്കൽ പോയി വേദം അഭ്യസിച്ചു. സ്വജാതിയിൽ വേളികഴിച്ചില്ല. 1080-ൽ പാലിയത്തു കാവുകുഞ്ഞമ്മയുടെ ഒടുവിലത്തെ മകൾ കൊച്ചുകുട്ടിക്കുഞ്ഞമ്മയെ വിവാഹം ചെയ്തു. അവിടത്തെ താമസം ഉപരിപാഠത്തിനു വേണ്ട സൗകര്യം നല്കി. പാലിയത്തെ പുരോഹിതനും പണ്ഡിതനുമായ പുതുക്കുടി നാരായണൻ ഇളയതിനോടു കാവ്യനാടകാലങ്കാരങ്ങളും, ശാബ്ദികതിലകൻ ചേന്നമംഗലം അയ്യാശാസ്ത്രികളോടു വ്യാകരണവും, അവിടത്തെ വൈദ്യൻ നാരായണൻനമ്പിയാരോട് ആയുർവേദവും, കൊച്ചി മഹാരാജകുടുംബത്തിലെ കൊച്ചുണ്ണിത്തമ്പുരാനോടു വിഷവൈദ്യവും അഭ്യസിച്ചു. 1087-ൽ പഠിത്തം നിറുത്തി. ആര്യേ കൊല്ലം കൊണ്ടു പല വിഷയങ്ങളിൽ ജ്ഞാനം സമ്പാദിച്ചു എന്നു ചുരുക്കത്തിൽ പറയാം.

അനന്തരജീവിതം

പിന്നീടു നമ്പൂരിപ്പാടു സാഹിത്യസേവനം, പത്രപ്രവർത്തനം, ബാലചികിത്സ എന്നീ കാര്യങ്ങളിൽ ഏർപ്പെട്ട് എല്ലാത്തിലും വിജയം നേടി. കുറേക്കാലം ഉണ്ണിനമ്പൂരി മാസികയുടെ പത്രാധിപത്യം വഹിച്ചു. 1083-ൽ ആരംഭിച്ച യോഗക്ഷേമസഭയുടെ അഭ്യൂതത്തിനുവേണ്ടി വളരെക്കാലം നമ്പൂരിമാരുടെ സർവതോമുഖമായ പുരോഗമനത്തെ ലക്ഷ്യമാക്കി അദ്ദേഹം നിപുണമായി പ്രയത്നിച്ചു. പരിഷ്കൃത വിദ്യാഭ്യാസം, പരിവേദനം, സജാതീയവിവാഹം തുടങ്ങിയ പ്രധാനവിഷയങ്ങളെസ്സംബന്ധിച്ച പല സദസ്സുകളിൽ പ്രസംഗിക്കുകയും, പല പത്രങ്ങളിൽ പ്രകൃഷ്ടോപന്യാസങ്ങൾ പ്രസിദ്ധീകരിക്കുകയും ചെയ്തു. അദ്ദേഹത്തിന്റെ സാരസ്യം തുളുമ്പുന്ന സംഭാഷണം ആരെയും ആകർഷിച്ചിരുന്നു. വിഷവൈദ്യത്തിലും അദ്ദേഹത്തിനു ഗണനീയമായ നൈപുണ്യമുണ്ടായിരുന്നു. സ്വന്തമായി ഒരു വൈദ്യശാല സ്ഥാപിച്ച രോഗികളെ ചികിത്സിച്ചുവന്നതിനുപുറമെ ചില പുതിയ ഔഷധങ്ങൾ കണ്ടുപിടിച്ച് അവ തന്റെ പേരിൽ രജിസ്റ്റർ ചെയ്യിക്കുകയും ചെയ്തു. 1118-ാണ്ടു ധനുമാസം 23-ാംനു മരിച്ചു. കുഞ്ഞിക്കുട്ടൻതമ്പുരാന്റെ കിരാതാർജ്ജുനീയവ്യായോഗം തർജ്ജമ ചെയ്തു പാലിയത്തു് ഓമനക്കുഞ്ഞമ്മ അദ്ദേഹത്തിന്റെ പുത്രിയാണ്.

കൃതികൾ

നമ്പൂരിപ്പാട്ടിലേക്കു ഭാഷയിൽ പദ്യവും ഗദ്യവും ഒന്നുപോലെ എഴുതുന്നതിനു വേണ്ട വാസനയും അഭ്യാസവുമുണ്ടായിരുന്നു. കിരാങ്ങാട്ടുമനയ്ക്കൽ വേദപഠനത്തിനു താമസിക്കുന്ന കാലത്തുതന്നെ അദ്ദേഹം തന്റെ തദ്വിഷയകമായ ശക്തി പ്രദർശിപ്പിച്ചുവന്നു. 22-ാമത്തെ വയസ്സിൽ (1) ബ്രഹ്മനന്ദവിലാസം കാവ്യവും, (2) വേളീമഹോത്സവം തുള്ളലും എഴുതിത്തീർത്തു. അവയിൽ ആദ്യത്തേതിൽ കിരാങ്ങാട്ടു സ്വാമിയാരുടെ ജീവചരിത്രത്തേയും രണ്ടാമത്തേതിൽ വടക്കിനിയേടത്തില്ലത്തു നടന്ന ഒരു വിവാഹത്തേയും വർണ്ണിക്കുന്നു. ഉണ്ണിനമ്പൂരി, കവനകൗമുദി മുതലായ മാസികകളിൽ അദ്ദേഹം പ്രസിദ്ധീകരിച്ച ചില ഗദ്യപദ്യലേഖനങ്ങൾ (3) സാഹിത്യ സൗരഭം എന്ന പേരിൽ 1098-ൽ പ്രസിദ്ധീകരിച്ചു. അതു കഴിഞ്ഞു ഉടൻതന്നെ പുറപ്പെട്ടതാണ് അദ്ദേഹത്തിന്റെ (4) റാണി ഗംഗാധരലക്ഷ്മി എന്ന പ്രസിദ്ധമായ ചരിത്രാവ്യായിക, (5) ഭർത്തൃഹരിസുഭാഷിതം കിളിപ്പാട്ടും, (6) ശ്രീമൂലശതകം കാവ്യവും അദ്ദേഹത്തിന്റെ മറ്റു രണ്ടു കൃതികളാണ്. ഭർത്തൃഹരിസുഭാഷിതത്തിൽ നീതിശതകം മാത്രമേ വിവർത്തനം ചെയ്തിട്ടുള്ളൂ. സാമുദായികകഥയായ വിഷ്ണുനമ്പൂരി പൂർത്തിയായിട്ടില്ല. അതിലെ ആദ്യത്തെ അധ്യായങ്ങൾ കേരളവ്യാസനിൽ പ്രസിദ്ധീകരിച്ചിരുന്നു.

സാഹിത്യസൗരഭം

സാഹിത്യസൗരഭത്തിൽ ഉൾപ്പെടുത്തിയിട്ടുള്ള പദ്യകൃതികളിൽ (1) ശാപഗ്രസ്തയായ ശകുന്തള, (2) പണ്ഡിതത്തിൽപ്പെട്ട പാഞ്ചാലി, (3) മധ്യസ്ഥയായ മണ്ഡോദരി, (4) അശോകോദ്യാനത്തിലെ സീത ഇവ നന്നായിട്ടുണ്ട്. അലങ്കാരശാസ്ത്രത്തെ പരാമർശിക്കുന്നതാണ് ഗദ്യലേഖനങ്ങൾ. കവികൾ പ്രസ്തുത വിഷയത്തിലുള്ള നിഷ്കാരതയെ ആ ലേഖനങ്ങൾ വിശദീകരിക്കുന്നു. ഉദാഹരണമായി ചേർത്തിട്ടുള്ള ശ്ലോകങ്ങൾ സ്വകീയങ്ങളാണ്. ചില ശ്ലോകങ്ങൾ ഉദ്ധരിക്കാം.

“കവലയമിഴി സീത ചൊന്ന വാക്കാ-
 ലവനരിശത്തൊടുത്തു കയ്യിളക്കി
 അവളുടെ ഗളനാളമുറ്റനോക്കി-
 ശ്ലീവശിവ! വാളുമയക്കുവാണൊരുങ്ങി.
 പലവഴി പതറിപ്പടർന്ന കോപ-
 ജ്വലനനെരിഞ്ഞു പുകഞ്ഞു കണ്ണരുട്ടി
 ഖലനവനരവാൾ വലിച്ചു വായ്ക്കും
 ബലമൊടു ജാനകിതന്റെ നേർക്കു ചാടി.”

(മധ്യസ്ഥയായ മണ്ഡോദരി)

“ചേണമ്പും കാന്തി കാന്തേ! കടുകിനു കുറയാ-
 നില്ല ജാക്കറ്റിതെന്തി-
 ന്നാണയോ! വച്ചുകെട്ടിക്കുശതന! വിഷമി-
 കുന്നു? ഞാനുരിവയ്ക്കാം
 പ്രാണപ്രേയാനിവണ്ണം പരിചിനൊടരുളി-
 ത്തുശി തപ്പുന്നനേരം
 നാണത്താലൊന്നൊതുങ്ങിക്കിളിമൊഴി കളിർമെയ്-
 കൊണ്ടു തെല്ലൊന്നടുത്താൾ.”

“ആരാലെത്തുന്നതുമ്പോഴോ പ്രിയതമനലിവാ-
 റ്റന്നൊന്നു മുൻപോട്ടി, തെല്ലൊ-
 മാരാനും കാണുമോയെന്നുടനടി തിരിയെ,-
 പ്പിന്നെ, മുൻപോട്ടുതന്നെ,
 നേരായെന്തേ വാനരികിലിനിയുമെ-
 ന്നൊന്നു മേല്ലോട്ടിതേമ-
 ട്വാരാമം മുറ്റുമപ്പെണ്കൊടിയുടെ നയനം
 പമ്പരം പാഞ്ഞു രണ്ടും.”

(ഉദാഹരണശ്ലോകങ്ങൾ)

ഏറ്റവും മനോഹരങ്ങളാണ് ഈ ശ്ലോകങ്ങൾ.

15 റാണി ഗംഗാധരലക്ഷ്മി

കൊച്ചി ഇളയതാവഴിയിൽപ്പെട്ട ഗംഗാധരലക്ഷ്മി ചരിത്രപ്രഖ്യാതയായ ഒരു രാജ്ഞിയാണ്. മൂത്ത താവഴിക്കാരെ രാജ്യഭൃഷ്ടന്മാരാക്കി ഇളയ താവഴിക്കാർ 150 കൊല്ലത്തോളം ആ രാജ്യം ഭരിച്ചു. ആ താവഴി അന്യം നില്ക്കാനായപ്പോൾ ഗംഗാധരലക്ഷ്മിതന്നെ ചാഴിയൂർത്താവഴിയിൽനിന്നു വീരകേരളവർമ്മാവിനെ രാജാവാക്കി വാഴിച്ചു. അദ്ദേഹമാണ് നോവലിലെ കഥാനായകൻ. ഭൂശത്തുവീട്ടിൽ കൈമളുടെ മരുമകളായ ഉണ്ണിമായ നായികയും. വെട്ടത്തു നിന്നു ദത്തെടുത്തവരിൽ നാലാമനായ ഗോദവർമ്മത്തമ്പുരാനാണ് പ്രതിനായകൻ. ലന്തക്കാർ പറങ്കികളെ തോല്പിച്ച കൊടുങ്ങല്ലൂരിലേയും കൊച്ചിയിലേയും കോട്ടകൾ പിടിച്ചടക്കിയ കൊല്ലം ഒൻപതാംശതകം പൂർവാർദ്ധത്തിലെ ചരിത്രമാണ് പശ്ചാത്തലം.

16 ഇളമന കല്യാണിയമ്മ

തൃപ്പൂണിത്തുറയിലെ സുപ്രസിദ്ധവും വിഭവസമ്പന്നവുമായ ഒരു നായർഗൃഹമാണ് ഇളമനമഠം. ഒന്നിലധികം കൊച്ചിമഹാരാജാക്കന്മാർ ആ കുടുംബത്തിൽനിന്നു ദാരുസംഗ്രഹം ചെയ്തിട്ടുണ്ട്. 944-ാണ്ട് ആ ഭവനത്തിലെ ക്ഷീയമ്മയെ അന്നത്തെ ഇളയതമ്പുരാൻ (പിന്നീടു രാജ്യംഭരിച്ച യഥാകാലം തീപ്പെട്ട വലിയതമ്പുരാൻ) വിവാഹംചെയ്തു. ആ ദമ്പതിമാരുടെ ഏകപുത്രിയായ ലക്ഷ്മിയമ്മയാണ് 1007-ാണ്ടു വൃശ്ചികമാസം 7-ാംനു ഭൂജാതയായ കല്യാണിയമ്മയുടെ മാതാവ്. പിതാവു കോടനാട്ടു നമ്പൂരിപ്പാടായിരുന്നു. കല്യാണിയമ്മ സങ്ഗീതത്തിലും സാഹിത്യത്തിലും ഒന്നുപോലെ വിഖ്യാതയായിത്തീർന്നു. ആ സ്ത്രീരത്നത്തിന്റെ ഭർത്താവു വെള്ളാരുള്ളി മുരിയത്തുമനയ്ക്കൽ രാമൻഭട്ടതിരിയായിരുന്നു. കല്യാണിയമ്മ ഏറ്റുമാനൂർസ്തോത്രം എന്നൊരു ചെറിയ കൃതി രചിച്ചിട്ടുണ്ട്. അത്

“അന്തകാന്തക! നിൻപദപങ്കജം
 സ്വാന്തത്തിൽ നിനച്ചെപ്പൊഴും കൂപ്പുന്നേൻ
 സന്തതമടിയങ്ങളെ രക്ഷിക്ക
 ഏറ്റുമാനൂരമരം പുരാന്തക!”

എന്നാരംഭിക്കുന്നു. ഓരോ സംസ്കൃതശ്ലോകവും ഭാഷാശ്ലോകവുംകൂടി ചേർക്കാം.

“തത്സംപ്രേഷിതപത്രികാ സഹൃദയൗഘാനന്ദസന്ദായിനീ
 നാനാലംകൃതിസങ്ഗിനീ മുദുപദന്യാസാ മനോഹാരിണീ
 സംപ്രാപ്താ തരസാ മദീയനികടം സൗജന്യപാഥോനിയേ!
 സൗഖ്യം സന്തതമാതനോതി നിതരാം
 സീമന്തിനീവാദരാൽ.”

ഇതു സാമൃതിരിക്കോവിലകത്തെ ഒരു തമ്പുരാട്ടിയുടെ കത്തിനെഴുതിയ മറുപടിയാണ്. കിളിമാനൂരെ ഒരു തമ്പുരാട്ടിയുമായിട്ടും പദ്യത്തിൽ കത്തിടപാടുന്നടത്തിട്ടുണ്ട്.

“വിലും കലച്ചു വിരുതുളളൊരു മാരനെനെ-
 കൊല്ലുന്നതിന്നു മുതിരുന്നിതു പല്ലവാങ്ഗി!
 തെല്ലെങ്കിലും തവ മനസ്സിനിളക്കിമില്ലേ?
 വല്ലെങ്കിലും വലിയ ദുർഘടമായിവന്നു.”

ഇതൊരു സമസ്യാപൂരണമാണ്.

17 കല്ലറയ്ക്കൽ കുട്ടപ്പമേനോൻ (1047-1100)

കല്യാണിയമ്മയുടെ മൂത്ത പുത്രനായ കുട്ടിക്കുഷ്ണമേനോൻ തൃപ്പൂണിത്തുറയ്ക്ക സമീപം മേക്കരദേശത്തു കല്ലറയ്ക്കൽവീട്ടിൽ ലക്ഷ്മിക്കുട്ടിയമ്മയെ വിവാഹം ചെയ്തു. അവരുടെ പുത്രനായി കുട്ടപ്പമേനോൻ 1047-ാണ്ടു മിഥുനമാസം രേവതീനക്ഷത്രത്തിൽ ജനിച്ചു. യഥാർത്ഥനാമധേയം കുഷ്ണൻ എന്നായിരുന്നു. കുട്ടിക്കുഷ്ണമേനോൻ 1054 കുംഭത്തിൽ മരിച്ചു. കല്യാണിയമ്മയുടെ പ്രഥമപുത്രിയായ കുഞ്ചിയമ്മയെ ചൊവ്വരനിന്നു തീപ്പെട്ട കൊച്ചി രാമവർമ്മവലിയതമ്പുരാൻ പരിഗ്രഹിച്ചു. കുട്ടപ്പമേനോന്റെ പേരിൽ കല്യാണിയമ്മയ്ക്കു വളരെ വാത്സല്യമുണ്ടായിരുന്നു. ആ വിദൂഷിതന്നെയാണ് നമ്മുടെ കവിയെ സംസ്കൃതം പഠിപ്പിച്ചത്. ഭാഷാകവിതയ്ക്കു വേണ്ട സംസ്കൃതജ്ഞാനം അദ്ദേഹം ആ വഴിക്കു സമ്പാദിച്ചു. ബാല്യംമുതൽ ഇളമനമൊത്തിൽത്തന്നെയാണ് താമസിച്ചുവന്നത്. തൃശ്ശൂർഗോപത്തിനു വിധേയനായ നമ്മുടെ കവി 1100-ാണ്ടു തുലാമാസം 4-ാംനു മരിക്കുകയും ചെയ്തു. അദ്ദേഹം ദാരസംഗ്രഹം ചെയ്തിരുന്നില്ല.

കൃതികൾ

(1) ഹരിശ്ചന്ദ്രചരിതം, (2) മോഹനതുല എന്നീ രണ്ടു ഭാഷാനാടകങ്ങളും, (3) തിരുപ്പതിമാഹാത്മ്യം, (4) ക്രിസ്തുചരിതം എന്നീ രണ്ടു കിളിപ്പാട്ടുകളും, (5) വാരാണസീഗമനം, (6) വ്യാസോത്ഭവം, (7) മിശിഹാവിലാസം എന്നിങ്ങനെ മൂന്നു തുള്ളൽക്കഥകളും, (8) മാടമഹീശകാശിയാത്ര, (9) ശൂർപ്പകവധം എന്നിങ്ങനെ രണ്ടു വഞ്ചിപ്പാട്ടുകളും, (10) രാധാമാധവസംവാദം, (11) ശ്രീഗൗരീസംവാദം എന്നിങ്ങനെ രണ്ടു കുറത്തിപ്പാട്ടുകളുമാണ് കുട്ടപ്പമേനോന്റെ പ്രധാന കൃതികൾ. വാരാണസീഗമനം ശീതങ്കൻതുള്ളൽ വീരകേരളവർമ്മത്തമ്പുരാന്റെ കാശിയാത്രയെ വർണ്ണിച്ച് എഴുതീട്ടുള്ളതാണ്. തന്റെ പുരസ്കർത്താവായ രാമവർമ്മത്തമ്പുരാൻ ഒരവസരത്തിൽ തിരുപ്പതിക്ഷേത്രം സന്ദർശിച്ചു മടങ്ങിവന്നപ്പോൾ 'തിരുവെങ്കടാചലയാത്തിരെ' എന്നും 'വെങ്കിടാചലസ്ഥലപുരാണം' എന്നും പേരുള്ള രണ്ടു തമിഴുപുസ്തകങ്ങൾ കുട്ടപ്പമേനോന്റെ കൈയിൽ കൊടുത്ത് അവയെ ഉപജീവിച്ചു ഭാഷയിൽ ഭക്തിസംവർദ്ധകമായ ഒരു കിളിപ്പാട്ടു എഴുതണമെന്നാജ്ഞാപിച്ചു.

“ഇളാതലമിതു പരിപാലിച്ചീടു-
മിളയ തമ്പുരാനരുളിയമൂലം
പരമം വെങ്കടാചലപുരാണത്തെ-
പ്പരിഭാഷയാക്കിച്ചുരുക്കിച്ചൊല്ലിനേൻ.”

എന്ന് ആ വസ്തുത കവിതന്നെ സൂചിപ്പിച്ചിട്ടുണ്ട്. 1094-ലാണ് ആ കൃതിയുടെ പ്രകാശനം.

മൂന്നു കൃതികളിൽനിന്നുമാത്രം ഉദാഹരണങ്ങൾ പ്രദർശിപ്പിക്കാം.

“തരക്കൾ പലതരം തളിർത്തും പുത്തും തത്ര
നിരക്കെ നില്പുന്നതും വല്ലികൾ ബഹുവിധം
പരന്നുപടർന്നതിൽപ്പക്ഷികളഹോ! മദി-
ച്ചിരുന്നു പാടുന്നതുമെത്രയും മനോഹരം!
സിംഹവാരണവ്യാഘ്രഭല്ലുകവുകാദിക-
ളാഹന്ത! ജാതിവൈരം വെടിഞ്ഞുകളിപ്പതും
നിർമ്മലജലംകൊണ്ടു പൂർണ്ണമാം സരസ്സുക-
ളംബുജനിരകളാൽത്തെളിഞ്ഞു ശോഭിപ്പതും
ഹംസങ്ങൾപദാദികളല്ലസൽപുഷ്പങ്ങളിൽ
സംസരിപ്പതും മറ്റുമീക്ഷിച്ചു വൈനതേയൻ
തിരിച്ചു വൈകുണ്ഠത്തിൽഗൃമിച്ചു ഭഗവാനെ
സ്സ്മരിച്ചു ഭക്ത്യാ നമിച്ചുണർത്തി സമസ്തവും.”

(തിരുപ്പതിമാഹാത്മ്യം)

“പടുതയോടപ്പോളവന്റെ പുച്ഛ-
മിടതുകൈകൊണ്ടു പിടിച്ചു നാഥൻ
വടിവാട്ടു തൽഫണേ മാറി മാറി-
യുടനടൻ ചാടി നടന്നമാടി.
പരമഹിംവീരമദമടങ്ങി
അരിനിധനാഗ്രഹം ദൂരെ നീങ്ങി
ഉരുതരമുൾത്താരിൽബീതി പൊങ്ങി
ഉരഗം വൻതാപാബ്ബെ താണമുങ്ങി.
ഹരിപദപങ്കജം മൗലിഭാഗേ
വിരവാട്ടു വീഴുന്ന നേരത്തിങ്കൽ
പെരിയൊരു പർവതമെന്നു തോന്നി
പരവശനായിപ്പകർന്നു ഭാവം.” (കാളിയമർദ്ദനം
എട്ടുവൃത്തം)


ആദ്യം കവി രചിച്ച ഹരിശ്ചന്ദ്രചരിതം കരുണരസപ്രധാനമാകയാൽ തന്റെ മാതാവ് അതു വായിക്കുകയേ ഉണ്ടായില്ലെന്നും ആ സാധ്യിയുടെ പ്രീതിക്കുവേണ്ടിയാണ് മോഹനതുല നിർമ്മിച്ചതെന്നും കവി പ്രസ്താവിക്കുന്നു. സത്യഭാമയുടെ ഗർവഭങ്ഗമാണ് പ്രതിപാദ്യം. ഒരു ശ്ലോകം ചുവടെ ചേർക്കുന്നു.

“ഇളമനയുളവായിക്കീർത്തിയാൽപ്പാർത്തലത്തെ-
ത്തെളിവിനൊടു വിതാനിപ്പോരു വീരാഗ്രഗണ്യൻ
കവികലമണി കുട്ടിക്കുഷ്ണമേനോൻ മഹാത്മാ-
വവർകളുടയ പുത്രൻ തീർത്തതാണിച്ചരിത്രം.”

താഴെക്കാണുന്ന വരികൾ വാരാണസീഗമനത്തിൽ ഉള്ളവയാണ്.

“വെള്ളപ്പുളകിന്റെ ഭള്ളു കുറയ്ക്കുന്ന
വെള്ളിഗ്നിരിയുടെയുള്ളിൽത്തെളിവൊടും
പള്ളിവാസംചെയ്തുകൊള്ളുന്നൊരീശ്വരൻ
വെള്ളമണിയുന്ന തമ്പുരാൻതന്നുടെ
ഉള്ളം കവർന്നങ്കഭാഗേ സദാ കടി-
കൊള്ളും ജഗദേകസുന്ദരി! ശങ്കരി!”

(വാരാണസീഗമനം തുള്ളൽ)



18 കെ.പി. കുറുപ്പൻ (1060-1113)

ജനനവും വിദ്യാഭ്യാസവും

കേരളത്തിലെ ഒരവശസമുദായമായ ധീവര (വാല)വർഗ്ഗത്തിൽ ജനിച്ച സാഹിത്യസോപാനത്തിൽ 'കുടിയിൽനിന്നു കൊട്ടാരം' വരെ ഉയർന്ന ഒരനുഗൃഹീതകവിയാണ് കെ.പി. കുറുപ്പൻ. അദ്ദേഹം കൊച്ചിയിൽ ചേരാനല്ലൂർ ദേശത്തു കണ്ടത്തിൽപ്പറമ്പ് എന്ന ഗൃഹത്തിൽ 1060-ാണ്ടു ഇടവമാസം 12-ാംനു ജനിച്ചു. അയ്യനും കൊച്ചുപെണ്ണുമായിരുന്നു യഥാക്രമം അച്ഛനും അമ്മയും. അവർ ഈശ്വരഭക്തരായിരുന്നതിനാൽ മകനും ഒരു ആത്മീകനായി വളർന്നു. ചേരായി എം. കെ. കൃഷ്ണൻ എന്നൊരാൾ സംസ്കൃതത്തിലെ പ്രാഥമികപാഠങ്ങൾ അഭ്യസിച്ചിട്ടു. പിന്നീടു അന്നമന്ദ രാമപ്പുതുവാൾ, കൊടുങ്ങല്ലൂർ വലിയ കൊച്ചുണ്ണിത്തമ്പുരാൻ, മഹാമഹോപാധ്യായൻ കൊടുങ്ങല്ലൂർ ഗോദവർമ്മത്തമ്പുരാൻ, അദ്ദേഹത്തിന്റെ ശിഷ്യൻ കണ്ണൻനായർ, സഹൃദയതിലകൻ രാമപ്പിഷാരടി മുതലായി പല പണ്ഡിതമൂർദ്ധന്യന്മാരുടെ ശിഷ്യനായി ആഭാഷയിൽ ഉൽഗ്രന്ഥങ്ങളും കുറിയെല്ലാം തർക്കവും വ്യാകരണവും പഠിച്ചു. വാഴയൊഴിഞ്ഞ രാജർഷി കൊച്ചി വലിയ തമ്പുരാൻ കുറുപ്പന്റെ പേരിൽ അസാമാന്യമായ വാത്സല്യമുണ്ടായിരുന്നു. അവിടുത്തെ പ്രത്യേക ശ്രദ്ധയിലാണ് അദ്ദേഹം സംസ്കൃതം പഠിച്ചത്. വ്യാകരണം അഭ്യസിച്ചതു രാമപ്പിഷാരടിയുടെ കീഴിലായിരുന്നു. പരിതഃസ്ഥിതികൾ സർവഥാ പ്രതികൂലങ്ങളായിരുന്നിട്ടും അവയെല്ലാം തട്ടിത്തകർത്തുകൊണ്ടു സാഹിത്യമാർഗ്ഗത്തിൽ സ്വച്ഛന്ദസഞ്ചാരം ചെയ്യുന്നതിനുള്ള സാമർത്ഥ്യം വിനീതമായ ചര്യകൊണ്ടും വിശ്രമരഹിതമായ വ്യവസായം കൊണ്ടും നമ്മുടെ കവി സമ്പാദിച്ചു. അത്യാവശ്യത്തിനുവേണ്ട ആങ്ഗലേയഭാഷാജ്ഞാനവും സ്വന്തം പരിശ്രമംകൊണ്ടു നേടി. യൗവനത്തിൽത്തന്നെ കൊച്ചിയിലെ ഭാഷാപോഷകന്മാരിലും അധഃസ്ഥിതോദ്ധാരകന്മാരിലും അഗ്രഗണ്യനായ സാഹിത്യകുശലൻ റ്റി. കെ. കൃഷ്ണമേനോൻ അദ്ദേഹത്തെ സഹോദരനിർവിശേഷമായ സൗഹാർദ്ദത്തോടുകൂടി പ്രോത്സാഹിപ്പിക്കുകയും പുരോഗമിപ്പിക്കുകയും ചെയ്തു. ആ സൗഹാർദ്ദം കുറുപ്പൻ ആജീവനാന്തം നിലനിന്നു. പറമ്പുകാട്ടു ഭൂതൻ (ചുതം) പറമ്പിൽ കുഞ്ഞമ്മയെയാണ് കവി വിവാഹം ചെയ്തത്.

അനന്തരകാലജീവിതം

കുറുപ്പൻ സർക്കാരുദ്യോഗത്തിലും പടിപ്പാടിയായി ഉയർന്നു. 1086-ൽ കൊച്ചി മത്സ്യവ്യവസായ ഡിപ്പാർട്ടുമെന്റിലെ ഒരു ഗുമസ്തനായി സർവ്വീസിൽ പ്രവേശിച്ചു. 1087-ൽ തൃശ്ശൂർ ശിക്ഷാക്രമപാഠശാലയിൽ പണ്ഡിതനായി. 1102-ൽ വിദ്യാഭ്യാസവകുപ്പിൽത്തന്നെ അധഃസ്ഥിതോപസംരക്ഷകനായി നിയമിക്കപ്പെട്ടു. ആ സ്ഥാനത്തിനു കൊണ്ടു അവശസമുദായാങ്ഗങ്ങൾക്കു പല ഉപകാരങ്ങളും ചെയ്യുവാൻ അദ്ദേഹത്തിനു സാധിച്ചു. അവിടെ നിന്നു പ്രാഥമികവിദ്യാഭ്യാസപരിഷ്കരണക്കമ്മിറ്റിയുടെ കാര്യദർശിയായി ഉയർന്നു. കൊച്ചി ഗവർണ്മെന്റ്, ആ കമ്മിറ്റിയുടെ പണി അവസാനിച്ചപ്പോൾ നാട്ടുഭാഷാസുപ്രണ്ടുസ്ഥാനം അദ്ദേഹത്തിനു നല്കി. ആ തസ്തിക നിറുത്തൽചെയ്തപ്പോൾ എറണാകുളം രാജകീയമഹാപാഠശാലയിൽ അമ്മാമൻതമ്പുരാന്റെ കീഴിൽ ഭാഷാപണ്ഡിതനായി. 1104-ാണ്ടിടയ്ക്കു കുറേക്കാലം കൊച്ചി നിയമസഭയിൽ അങ്ഗമായിരുന്നു. മദിരാശിയിൽവെച്ചു തീർപ്പട്ടു കൊച്ചി വലിയതമ്പുരാൻ 'കവിതിലകൻ' എന്ന ബിരുദം അദ്ദേഹത്തിനു നല്കി. ഭാഷാപണ്ഡിതനായി ജോലി നോക്കിവന്ന കാലഘട്ടത്തിൽ 1112 വൃശ്ചികമാസത്തിൽ പാർശ്വകൂല (Pleuracy) എന്ന രോഗത്തിനു വിധേയനായി. അവധിയെടുത്തു കോയമ്പത്തൂരിലും മറ്റും പോയി ചികിത്സിച്ചിരുന്നുവെങ്കിലും ഫലമുണ്ടായില്ല. ആ ദശാസന്ധിയിലും അമ്മാമൻതമ്പുരാൻമായി ശ്ലോകത്തിൽ കത്തുകൾ എഴുതിക്കൊണ്ടിരുന്നു. 1113-ാണ്ടു മീനമാസം 10-ാംനു എറണാകുളത്തു സ്വഗൃഹമായ സാഹിത്യകുടിരത്തിൽവെച്ചു മരിച്ചു.

കൃതികൾ

(1) കാളിയമർദ്ദനം ഓട്ടൻതുളളൽ, (2) എഡ്യർഡ്വിജയം സംഗീതനാടകം, (3) ഭാഷാഭൈമിപരിണയം നാടകം, (4) ബാലാകലേശം നാടകം, (5) ലളിതോപഹാരം കിളിപ്പാട്ട്, (6) ആചാരഭ്രഷണം, (7) ശകുന്തള അഥവാ നിരാകൃതയായ നായിക, (8) ശാകുന്തളം വഞ്ചിപ്പാട്ട് ഒന്നാം ഭാഗം, (9) ഉദ്യാനവിരസ്സ്, (10) ജീതിക്കമ്മി, (11) ദീനസ്വരം, (12) തിരുനാൾക്കമ്മി, (13) കൈരളികൗതുകം മൂന്നു ഭാഗം, (14) ബാലോദ്യാനം മൂന്നു ഭാഗം, (15) ചിത്രാലങ്കാരം ആറുഭാഗം, (16) ജൂബിലിഗാനം മൂന്നു ഭാഗം, (17) ഒരു താരാട്ട്, (18) സാമുദായികഗാനകലകൾ മുതലായ പല കൃതികൾ നമ്മുടെ കവി രചിച്ചിട്ടുണ്ട്. ഇവ കൂടാതെ (19) ധ്രുവചരിതം, സൗദാമിനി, പഞ്ചവടി, ശാകുന്തളം ഉത്തരഭാഗം എന്നീ സംഗീതനാടകങ്ങൾ സ്തുളകളിൽ വിദ്യാർത്ഥികൾക്ക് അഭിനയിക്കുന്നതിനായി ഓരോ അവസരത്തിൽ എഴുതിക്കൊടുത്തിട്ടുള്ളതായും കാണുന്നു. ആ നാടകങ്ങളൊന്നും അച്ചടിപ്പിച്ചിട്ടില്ല. മനുസ്മൃതി കറേഭാഗം കിളിപ്പാട്ടായിട്ടും തർജ്ജമ ചെയ്തിട്ടുണ്ട്. 1, 2, എന്നീ കൃതികൾ ബാല്യകാലത്തു രചിച്ചിട്ടുള്ളവയാണ്. അവ കവി നശിപ്പിച്ചുകളഞ്ഞു. ബാലാകലേശമാണ് ആദ്യമെഴുതിയ മുദ്രിതനാടകം. അതു വാഴയൊഴിഞ്ഞ കൊച്ചി വലിയതമ്പുരാന്റെ ഷട്യാബ്ദപൂർത്തി സംബന്ധിച്ച കവി രചിച്ചതും മത്സരപരിഷ്കയിൽ റാവുസാഹിണ്ണനെന്മാർ മാൾച്ചെട്ടിയുടെ സമ്മാനത്തിനു പാത്രീഭവിച്ചതുമാണ്. വൈശ്രവണന്റെ പുത്രിയായ ബാലാദേവിയെയാണ് പഴയന്നൂർക്ഷേത്രത്തിൽ പ്രതിഷ്ഠിച്ചിരിക്കുന്നതെന്നും ആ ബാലാശബ്ദം ഭാഷയിൽ കൊച്ചിയായിത്തീർന്നതാണെന്നും കവി വിഭാവനം ചെയ്യുന്നു. മൂന്നുകൾക്കൊണ്ടു പ്രസ്തുതരൂപകം അവസാനിക്കുന്നു. ഭൈമിപരിണയത്തിൽ കുറുപ്പൻ ഒരു വിവർത്തകന്റെ സ്ഥാനേയുള്ളു. മൂലഗ്രന്ഥം യശശ്ശരീരനായ മൈസൂർ ശ്രീകൃഷ്ണരാജ ഉടയാർ മഹാരാജാവിന്റെ ആസ്ഥാന പണ്ഡിതന്മാരിൽ അഗ്രേസരനായിരുന്ന മണ്ടിക്കൽ രാമശാസ്ത്രി 1089-ാണ്ടു നിർമ്മിച്ചതും നളവിജയം എന്നുകൂടി പേരുള്ളതുമായ ഭൈമിപരിണയമാകുന്നു. വിവർത്തനാസഹമായ ആ കൃതി നമ്മുടെ കവി നിപുണമായി തർജ്ജമ ചെയ്തിരിക്കുന്നു. ഈ രണ്ടു നാടകങ്ങളാണ് അദ്ദേഹത്തിന്റെ മുഖ്യകൃതികൾ. ആചാരഭ്രഷണം അധഃസ്ഥിതസമുദായങ്ങളുടെ സാന്മാർഗ്ഗികമായ അഭ്യുന്നതിയെ ലക്ഷ്യമാക്കി രചിച്ച ഒരു ഗദ്യപദ്യാത്മകമായ ഗ്രന്ഥമാകുന്നു. ശകുന്തള നാലു ഭാഗങ്ങൾ ഉൾക്കൊള്ളുന്ന ഒരു കാവ്യമാണ്. കൈരളികൗതുകം തുടങ്ങിയ നാലു ഗ്രന്ഥസമുച്ചയങ്ങൾ സ്തുൾകൃതികൾക്കു കഥനത്തിനു വേണ്ടി സ്വകീയങ്ങളും പരകീയങ്ങളുമായ ലളിതകാവ്യഖണ്ഡങ്ങൾ ഉൾക്കൊള്ളിച്ചു പ്രസിദ്ധീകരിച്ചവയാണ്. അവയിൽ ആദ്യത്തെ രണ്ടു സമുച്ചയങ്ങളിലെ കൃതികൾ മൂന്നാമത്തേതിലും ചേർത്തിട്ടുണ്ട്. കൊച്ചിയിലെ തുറമുഖംപണി ആരംഭിച്ചപ്പോൾ കായലിലെ ചില ഊന്നുകുറ്റികൾ പിഴുതുകളയേണ്ട ആവശ്യം അധികൃതന്മാർക്കു നേരിട്ടു. തന്നിമിത്തം സ്വസമുദായത്തിനു വരാവുന്ന ദോഷങ്ങളെ വിവരിച്ച് എഴുതിയ കൃതിയാണ് ഒരു താരാട്ട്. അതും മുദ്രണം ചെയ്തിട്ടില്ല.

അധഃസ്ഥിതോന്നമനവും കവിതയും

1101-ാണ്ടു തുലാമാസത്തിൽ ഘോഷൻപ്രഭു സംസ്ഥാനാതിഥിയായി കൊച്ചി സന്ദർശിച്ചപ്പോൾ കൊച്ചിമഹാരാജാവ് അദ്ദേഹത്തിനു ഒരു ഉദ്യാനവിരസ്സ് നല്കി. അക്കാലത്തു കവി ധീവരസമുദായത്തിന്റെ പ്രതിനിധിയെന്ന നിലയിൽ നിയമസഭയിലെ അംഗമായി ദേശസേവനം അനുഷ്ഠിക്കുകയായിരുന്നു. കൊച്ചി ഗവർണ്മെന്റ് ആ സൽക്കാരത്തിൽ പങ്കുകൊള്ളുവാൻ മറ്റു നിയമസഭാസാമാജികന്മാരെല്ലാം ക്ഷണിക്കുകയുണ്ടായെങ്കിലും കവിയെ ആ കൂട്ടത്തിൽ ഉൾപ്പെടുത്തിയില്ല. അതു ജാതിക്കു ശൂന്യനിമിത്തമാണെന്ന് അദ്ദേഹത്തിനു തോന്നി മനസ്സു ചുട്ടുതുവൽ കണ്ണനീരിൽ മുക്കി എഴുതിയതാണ് ഉദ്യാനവിരസ്സ് അഥവാ ഒരു ധീവരന്റെ ആവലാതി എന്ന കൃതി. ശാർദൂലവിക്രീഡിതവൃത്തത്തിൽ 25 ശ്ലോകങ്ങൾ മാത്രമേ അതിൽ അടങ്ങിയിട്ടുള്ളൂ. എങ്കിലും അവയുടെ ഹൃദയദ്രവീകരണശക്തി അന്യാദൃശമാണ്. ജാതിക്കമ്മി ബാലാകലേശത്തിൽ എടുത്തു ചേർത്തിട്ടുണ്ട്. അതും ദീനസ്വരവും ജാതിയുടെ അർത്ഥശൂന്യതയെ പ്രഖ്യാപിക്കുന്നു.

സാമുദായികഗാനങ്ങൾ

കേരളത്തിലെ പഴയ പാട്ടുകൾ ശേഖരിക്കുന്നതിൽ കുറുപ്പൻ വളരെക്കാലം വ്യാപൃതനായിരുന്നു. അത്യന്തം ഹൃദ്യങ്ങളായ ആ ഗാനങ്ങളെ ഉദാഹരണസഹിതം വിവരിച്ച് അവയുടെ നേർക്ക് അനുവാചകന്മാരെ ഉന്മൂലിക്കുന്ന ഒരു പ്രബന്ധമാണ് സാമുദായികഗാനങ്ങൾ എന്ന പുസ്തകം. ചെറുമൻപാട്ടുമുതൽ വിവിധസമുദായങ്ങളുടെയിടയിൽ ഇന്നും പ്രചരിക്കുന്ന പതിനാലു തരത്തിലുള്ള പാട്ടുകൾ അതിൽ ഗ്രന്ഥകാരൻ ഉൾക്കൊള്ളിച്ചിട്ടുണ്ട്. ആ പാട്ടുകളും പ്രത്യേകിച്ചു വഞ്ചിപ്പാട്ടും കുറുപ്പൻ പാടിയതാൽ കേൾക്കാനുള്ള സുഖം ആർക്കും അക്കാലത്തു അനുഭവിക്കാവേണ്ടുമായിരുന്നു.

കവിതാമാതൃകകൾ

കുറുപ്പന്റെ കൃതികൾ പ്രായേണ പ്രസന്നപ്രൗഢസരസങ്ങളാണ്. ഉജ്ജ്വലമാണ് സാമാന്യമായി അദ്ദേഹത്തിന്റെ ശൈലി. ശയ്യാഗൃഹമില്ലാത്ത പദ്യങ്ങൾ വളരെ വളരെ ചുരുങ്ങും. അതിവാസനക്കാരനായ ഒരു കവിയെയാണ് ഓരോ കൃതിയിലും നിരീക്ഷിച്ചിരിക്കുന്നത്. ചില ഉദാഹരണങ്ങൾ ഉൾപ്പെടുത്തി എന്റെ ആശയം വ്യക്തമാക്കാം.

“ആലസ്യം വിട്ടു നിത്യം പതിപരിചരണം
ചെയ്യണം, ക്രോധമാം മ-
ട്ടാലംബിക്കാതെ വർത്തിക്കണം, മനിശമസു-
യാദിയെക്കൈവീടേണം;
ശീലം കാലം കലം സജ്ജനതയിവയെ-
ച്ചിന്തകൊണ്ടും നികാമം
നീ ലംഘിക്കാതിരുന്നീടണമയി മകളേ!
ഭർത്തൃഗേഹം ഗമിച്ചാൽ.” (ഭൈമിപരിണയം)

“ഭദ്രാംഗിത്തയുലാളാം നളിനിയുടെ വരൻ
രാവോളിക്കുംബളത്തെ-
സ്സദ്രാഗശ്രീ കളിക്കും മൃദലതരകരം-
കൊണ്ടു നീക്കുന്നനേരം
മുദ്രാഹിനപ്രകാശം തടവി വിലസുമി
മേദിനീമൗലിരതം
നിദ്രാഭംഗപ്രസംഗം ഹിമകണപുളകം
പൂണ്ടു കാണിച്ചിടുന്നു.” (ബാലാകലേശം)

“തളിരാകിയ ചുണ്ടിനുള്ളിലോമ-
ന്തിളിതാഭം സുമന്ദനപംക്തി കാട്ടി-
അളികാമുകനെ ക്ഷണിച്ചു വല്ലി-
ക്കിളിനേർവാണികൾ കൂത്തടിച്ചിടുന്നു.” (ബാലാകലേശം)

“ആവിധം പ്രിയകൃതാവധിരണാ-
ദാവവഹിയിലെരിഞ്ഞ ഹൃത്തൊടും
പുവലംഗികൾ തൊഴും ശകുന്തളാ-
ദേവീ രാജസഭ വിട്ടിറങ്ങിനാൾ.
അന്യയെന്നരചന്ദ്രയെന്നു തൻ-
വന്യബന്ധുജനവും തൃജിക്കയൊൽ
ദൈന്യവാർദ്ധിലുഴന്നു മേനകാ-
കന്യ, നാവികരൊഴിഞ്ഞ തോണിപോൽ.” (ശകുന്തള)

“കാരില്ലാത്തതുമുലമോ പുകളെഴുന്നൂദ്യോഗികാരായമ-
ത്തുരില്ലാത്തതുമുലമോ പഴയതാം പേരേടിയില്ലായ്മയോ
വേറില്ലാളുകൾ കുറിലെന്ന ധൃതിയോ മുലം മനഃപൂർവമായ-
ക്കുറില്ലാതെ വെടിത്തൂപോലടിയനെക്കാരുണ്യവാരാനിധേ!”
(ഉദ്യാനവിരസ്സ്)

“കാളിന്ദീനദിയിങ്കലെന്നു കമലപ്പുനൈതൽ കൂപ്പണൊര-
ക്കാളിപ്പെണ്ണു സലിലമത്തരണിയിൽത്തുക്കാലണയ്ക്കായ്യിലോ
കേളിപ്പെട്ട പരാശരണദീനവദീപിൽ പ്രകാശോദയം
മേളിക്കും ഭുവനൈകവന്ദ്യതയൻ സഞ്ചാരനായിടുമോ?”
(ഉദ്യാനവിരസ്സ്)

“ആ ലാവണ്യപയോധിയാകമരയപ്പെണ്ണിന്നൊരുണ്ണിക്കിടാ-
വാ ലാക്കിൽ സുഹണിയവെണ്മണലണി
ദീപിൽപ്പറക്കായ്യിലോ
നൂലാമാലകൾ തീർത്തു മാമരകളെദ്ദോഷജ്ഞർവാഘും
വിധം
നാലായിട്ടു പകർക്കുവാതിരനാരുണ്ടായിരുന്നു വിഭോ?”
(ഉദ്യാനവിരസ്സ്)

ആ ഉപാലംഭം സമർപ്പിച്ച കവിയിൽ മഹാരാജാവിനു സന്തോഷമേ തോന്നിയുള്ളൂ. ആ മാതിരി അവസരങ്ങളിൽ അധികൃതന്മാർക്കുള്ള വർഗ്ഗീയചിന്ത അതോടുകൂടി നാമാവശേഷമായി.

ജാതിക്കമ്മി

ശങ്കരഭഗവൽപാദരുടെ മനീഷാപഞ്ചകത്തിന്റെ ഒരു വിവൃതമായ പരിഭാഷയാണ് ജാതിക്കമ്മി.

“ശ്രീശങ്കരാചാര്യസ്വാമി മൂന്നും
കാശിയിൽവെച്ചു കളികഴിഞ്ഞു്
ഈശനെ ധ്യാനിക്കാൻ പോയപ്പോളുണ്ടായ
പേശലിതു കേൾക്ക യോഗപ്പെണ്ണേ! അതു
മോശത്തരം തീർക്കും ജ്ഞാനപ്പെണ്ണേ!
തികൾത്തലയൻ പറയനുമായ്
ശങ്കരിയന്നു പറച്ചിയുമായ്
ശങ്കരാചാര്യൻ വരുന്ന വഴിമധ്യേ
ശങ്കയെന്നേ നിന്നു യോഗപ്പെണ്ണേ! തെല്ലോ-
രുകുമുണ്ടായപ്പോൾ ജ്ഞാനപ്പെണ്ണേ!”

എന്നിങ്ങനെയാണ് ആ കമ്മിയുടെ ആരംഭം. താൻ പ്രസിദ്ധീകരിച്ച സ്തുൾ പുസ്തകങ്ങളിലും കവി സ്വകീയങ്ങളായ അനേകം നല്ല കാവ്യശകലങ്ങൾ സംഘടിപ്പിച്ചിട്ടുണ്ടെന്നു മുൻപു പറഞ്ഞുവല്ലോ. അവയ്ക്ക് ഇവിടെ മാതൃക കാണിക്കണമെന്നുദ്ദേശിക്കുന്നില്ല.



പിൻകുറിപ്പ്

- സായാഹ്ന പുറത്തിറങ്ങുന്ന ഈ ഫോൺ പിഡിഎഫുകൾ വായിക്കുവാനായി ഒരിക്കലും ഒരു കമ്പ്യൂട്ടറോ ഡെസ്ക് ടോപ്പ് ആപ്ലിക്കേഷനുകളോ ആവശ്യമില്ല. ആധുനിക മനുഷ്യന്റെ സന്തതസഹചാരിയായ സ്റ്റാർട്ട് ഫോണുകളുടെ സ്ക്രീനിൽ തന്നെ വായിക്കുവാൻ തക്ക രീതിയിലാണ് ഈ പിഡിഎഫുകൾ വിന്യസിച്ചിരിക്കുന്നത്. ഫോണിന്റെ വീതിക്കു നിജപ്പെടുത്തിയ രീതിയിലാണ് മാർജിനുകൾ ചിട്ടപ്പെടുത്തിയിരിക്കുന്നത്.
- പിഡിഎഫ് പ്രമാണങ്ങൾ വായിക്കുവാനുള്ള പ്രയോഗങ്ങൾ എല്ലാതരം സ്റ്റാർട്ട്ഫോണുകളിലും ഇന്ന് ലഭ്യമാണ്. എന്നിരിക്കിലും സൗജന്യമായി കിട്ടുന്ന അഡോബി അക്രോബാറ്റ് റീഡർ ആണ് ഇവയിൽ ഏറ്റവും മുന്തിയത്. അതുകൊണ്ട് അഡോബി റീഡർ ഇൻസ്റ്റാൾ ചെയ്യുകയും അതിൽ ഈ ഫോൺ പിഡിഎഫുകൾ വായിക്കുകയും ചെയ്യുക.

ഉള്ളൂർ: കേരളസാഹിത്യചരിത്രം ഭാഗം IV

ഫോൺ പതിപ്പുകളുടെ കണ്ണികൾ

- 42. പതിനൊന്നാം ശതകം, പൂർവാർദ്ധം
- 43. പതിനൊന്നാം ശതകം, പൂർവാർദ്ധം (തുടർച്ച)
- 44. പതിനൊന്നാം ശതകം, പൂർവാർദ്ധം (തുടർച്ച)
- 45. പതിനൊന്നാം ശതകം, പൂർവാർദ്ധം (തുടർച്ച)
- 46. പതിനൊന്നാം ശതകം, ഉത്തരാർദ്ധം
- 47. പതിനൊന്നാം ശതകം, ഉത്തരാർദ്ധം (തുടർച്ച)
- 48. വെണ്മണിപ്രസ്ഥാനം
- 49. കൊടുങ്ങല്ലൂർ തമ്പുരാക്കന്മാർ
- 50. കേരളവർമ്മ വലിയകോയിത്തമ്പുരാൻ (1020-1090)
- 51. ചില വൃത്താന്തപത്രങ്ങളും മാസികകളും
- 52. വെണ്മണിപ്രസ്ഥാനം (തുടർച്ച)
- 53. ചില തിരുവിതാംകൂർക്കവികൾ
- 54. കൊച്ചിയിലെ ചില കവികളും കവയിത്രികളും
- 55. ചില തിരുവിതാംകൂർക്കവികൾ (തുടർച്ച)
- 56. മലബാറിലെ ചില കവികൾ

വെബ് പതിപ്പ് കണ്ണികൾ

- 1. ഉള്ളൂർ: കേരളസാഹിത്യചരിത്രം ഭാഗം 1
- 2. ഉള്ളൂർ: കേരളസാഹിത്യചരിത്രം ഭാഗം 2
- 3. ഉള്ളൂർ: കേരളസാഹിത്യചരിത്രം ഭാഗം 3
- 4. ഉള്ളൂർ: കേരളസാഹിത്യചരിത്രം ഭാഗം 4
- 5. ഉള്ളൂർ: കേരളസാഹിത്യചരിത്രം ഭാഗം 5